

శ్రీః
శ్రీమతే రామానుజాయ నమః
శ్రీమతే నిగమాంతమహాదేశికాయ నమః

॥ శ్రీ తూప్పల్ వేదాంత దేశికన్
మంగళాశాసన క్రమం ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ తూప్పుల్ వేదాంత దేశికన్

మంగళాశాసన క్రమం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

శ్రీ కోయిల్ దేశికన్ సన్నిధి వాసలిల్

దివ్యస్సంప్రతి దుందుభిర్దిశి దిశి ధ్వానైర్ముహుః శ్రూయతే
దేవానామపి హావుహావులహారీ విక్షోభయత్యంబరం ।
ఆరభప్రతిసంస్కృతిః కృతముఖైరర్చిర్ముఖైః శ్రీపతేః
ఆజ్ఞాధారిభిరాతివాహికగణైరాదిశ్యతే పద్ధతిః ॥

శ్రీమద్వేంకటనాథార్య ! ఫణిధరణిధరాధీశ
దివ్యఘంటావతార !

ఏత్సరికై స్వామి ఏత్సరికై
విజయీభవ విజయీభవ విజయీభవ
ఏత్సరికై స్వామి ఏత్సరికై ।

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధతాం సదా హృది ॥

ఉదయభాను మంటపత్తిల్

విశ్వప్రీణనవిశ్వకర్మరచనాచాతుర్యకాతర్యదైః
శిల్పైః కల్పయతీవ మండనమసౌ చేతస్థితీర్మంటపః ।

రత్నస్తంభభువోఽపి రశ్మయ ఇమే సోపానగోపానసీ -
మధ్యం యత్ర గవాక్షయంతి విహితప్రత్యగ్రచిత్రక్రమాః ॥

తొండరడిప్పొడియిల్

భుజంగమవిహంగమప్రవరసైన్యనాథాః ప్రభో
తద్దైవ కుముదాదయో నగరగోపురద్వారపాః |
అచింత్యబలవిక్రమాస్త్వమివ దేశసంరక్షకాః
జితం త ఇతి వాదినో జగదనుగ్రహే జాగ్రతు ॥

విశ్వాతిశాయివిశ్వామిత్రగోత్రభూషణ !
అనంతగుణశేవధేరనంతసూరేరాత్మసంభవ !

ఏత్సరికై స్వామి ఏత్సరికై
విజయీభవ విజయీభవ విజయీభవ
ఏత్సరికై స్వామి ఏత్సరికై |

పుణ్యకోటి విమానం

యచ్ఛాయమాశ్రిత్య వినిర్మితం యత్
పుణ్యం భవేత్కోటిగుణం వివృద్ధం |
తత్పుణ్యకోటితి భువి ప్రసిద్ధం
విమానరాజం భువి భావయామః ॥

శ్రీరామన్ సన్నిధియిల్

నమస్తస్మై కస్మైచన భవతు నిష్కించనజన -
స్వయంరక్షాదీక్షాసమధికసమింధానయశసే |
సురాధీశస్వైరక్షణకుపితశాపాయుధవధూ -
దృషత్తాదుర్జాతప్రశమనపదాంభోజరజసే ॥

పారావారపయోవిశోషణకలాపారీణకాలానల -

జ్వాలాజాలవిహారహారివిశిఖవ్యాపారఘోరక్రమః |
సర్వావస్థసకృత్ప్రపన్నజనతాసంరక్షణైకవ్రతీ
ధర్మో విగ్రహవానధర్మవిరతిం ధన్వీ స తన్వీత నః ||

యేనాచలప్రకృతినా రిపుసంక్షయార్థీ
వారాంనిధిం వరద పూర్వమలంఘయస్త్వం |
తం వీక్ష్య సేతుమధునాపి శరీరవంతః
సర్వే షడూర్మిబహులం జలధిం తరంతి ||

రాకాంతే రుద్ధలంకః చ్యుతఫణికదనో ధూమ్రదృగ్వజ్రదంష్ట్రో
భంక్త్వాఽకంపం ప్రహస్తం దశముఖమకుటం కుంభకర్ణాతికాయౌ |
బ్రహ్మాస్త్రచ్చిన్నకుంభాదికమథ మకరాక్షం చ హత్వేంద్రశత్రుం
జిత్వా ఘస్తైస్త్రైభిస్తం సహబలమవధీత్ రావణం రామభద్రః ||

విషయిభిరసౌ వక్త్రైరోరం మనోరజనీచరం
ప్రశమయతి యో యుంజానానాం ప్రబోధశరోత్కరైః |
జనకసుతయా దేవ్యా జష్టో దిశత్యభయం సతాం
దశరథసుతో దేవః శ్రీమాన్ దయామృతవారిధిః ||

అయోధ్యా దివ్యేయం వహతి సరయూరత్ర విరజా
విభోరేతే యూపా విధినియమనిర్ముక్తపశవః |
అకుంఠస్వాతంత్ర్యః స్వపదమధిరోహన్నవసరే
సహనైషీదేష స్థిరచరమశేషం రఘుపతిః ||

భగవతి భరద్వాజే భుక్తిస్తథా శబరీగృహే
ప్రభురనుస్మతో విశ్వామిత్రః ప్లవంగపతిస్తథా |

భృగుపతితపో లూనం దృష్టిః ఖగస్య చ దక్షిణా
జయతి లలితోత్తుంగావృత్తిర్దశాస్యరిపోరితి ॥

శిలాదేః స్త్రీత్వాదిర్విపరిణతిరస్త్యద్భుతమిదం
తతోఽప్యేతచ్ఛత్రం యదుత దహనస్యైవ హిమతా ।
తృణస్యైవాస్తత్త్వం రిపుషు నిహతేరేవ హితతా
పదత్రేణైవేహ త్రిభువనపరిత్రాణమితి చ ॥

దర్శోదగ్రదశేంద్రియాననమనోనక్తంచరాధిష్ఠితే
దేహాఽస్మిన్ భవసింధునా పరిగతే దీనాం దశామాస్థితః ।
అద్యత్వే హనుమత్సమేన గురుణా ప్రఖ్యాపితార్థః పుమాన్
లంకారుద్ధవిదేహరాజతనయాన్యాయేన లాలప్యతే ॥

హనుమాన్ హారతియానవుడన్

పరిణతఫలగ్రాసశ్రద్ధాజిఘ్నక్లితభాస్కరః
పవనగరుడస్పర్థాదానప్రవీణజవోల్బణః ।
దశముఖపురీదాహోత్సిక్తస్వవాలధివైభవః
రఘుపతిరణారంభక్రీడారథోఽయముపస్థితః ॥

శ్రీస్వామి దేశికనుక్కు రామనిడమిరుందు తీర్థం,
మాలై, శ్రీశతారి మరియుడై ఆనవుడన్
రఘువీరగద్యం ఆరంభం

కవితార్కికకలభవ్రజకబలీకృతిసింహా !
సకలవిద్యావాహినీజన్మశైల !

ఏత్సరికై స్వామి ఏత్సరికై
విజయీభవ విజయీభవ విజయీభవ
ఏత్సరికై స్వామి ఏత్సరికై ।

తిరువనందాఱ్వాన్ సన్నిధియిల్ హారతి ఆనవుడన్

అనంతఖ్యాతిసంపన్నః శుద్ధసత్త్వసుధీబలః |
ధత్తే బహువిధం భోగైః శ్రుతిదృష్టిః స్థిరాశ్రయః ||

జగంత్యశేషాణి యదేకశేషే
పర్యంకతాం యశ్చ గతః ప్రథిమ్నా |
అలంఘనీయం మహిమానమన్యైః
భజత్యసౌ భావితశేషభావః ||

శ్రీదేశికనుక్కు మరియాదై ఆనవుడన్

శ్లిష్యద్రుద్రాసుకీర్తిస్తనతటఘుస్యణాలేపసంక్రాంతసార -
స్ఫారామోదాభిలాషోన్నమితపృథుషణాచక్రవాళాభిరామః |
ప్రాయః ప్రేయఃపటీరద్రుమవిటపధియా శ్లిష్టపక్షీంద్రబాహుః
వ్యాహన్యాదస్మదీయం వృజినభరమసౌ బృందశో దందశూకః ||

శ్రీ కరుమాణిక్కవరదర్ సన్నిధియిల్ హారతి ఆనవుడన్

యస్య ప్రసాదకలయా బధిరః శృణోతి
పంగుః ప్రధావతి జవేన చ వక్తి మూకః |
అంధః ప్రపశ్యతి సుతం లభతే చ వంధ్యా
తం దేవమేవ వరదం శరణం గతోఽస్మి ||

శ్రీదేశికనుక్కు మరియాదై ఆనవుడన్

లక్ష్మీనేత్రోత్పలశ్రీసతతపరిచయాదేష సంవర్ధమానః
నాభీనాలీకరింఖన్మధుకరపటలీదత్తహస్తావలంబః |
అస్మాకం సంపదోఘానవిరలతులసీదామసంజాతభూమా
కాలిందీకాంతిహారీ కలయతు వపుషః కాలిమా కైటభారేః ||

శ్రద్ధాతవ్యశరణ్య దివ్యదంపతిదయాదివ్యాపగావ్యాపక !
త్రయ్యంతప్రతినందనీయవివిధోదంత !

ఏత్సరికై స్వామి ఏత్సరికై
విజయీభవ విజయీభవ విజయీభవ
ఏత్సరికై స్వామి ఏత్సరికై ।

తిరుమడైప్పళ్ళియిల్ హారతి

పద్మాపతేః స్తుతిపదేన విపచ్యమానం
పశ్యంత్యహ ప్రపదనప్రవణా మహాంతః ।
మద్వాక్యసంవలితమప్యజహత్స్వభావం
మాన్యం యతీశ్వరమహానససంప్రదాయం ॥

శ్రీదేశికనుక్కు మరియాడై ఆనవుడన్

ఇతి యతిరాజమహానసపరిమలపరివాహవాసితాం పిబత ।
విబుధపరిషన్నిషేవ్యాం వేదాంతోదయనసంప్రదాయసుధాం ॥

యతిరాజమహానసపరిమలపరివాహవాసిత -
వేదాంతోదయనసంప్రదాయపరిపోషక !
యతిపతిసంప్రదాయనిరపాయధనోపచిత ।

ఏత్సరికై స్వామి ఏత్సరికై
విజయీభవ విజయీభవ విజయీభవ
ఏత్సరికై స్వామి ఏత్సరికై ।

శ్రీ తాయార్ కల్యాణ కోటివిమానం

యచ్ఛాయం సముపేత్య తాతయగురుః లక్ష్మీకుమారాభిధః
కన్యానాం శతలక్షలక్ష్మితమహాదానేన సద్వర్ణితః ।

గార్హస్థాశ్రమమాకలయ్య వరదం ప్రీణాతి తం భాస్వరం
సేవే శ్రీనిలయం విమానమపరం కల్యాణకోట్యాహ్వాయం ॥

శ్రీ కణ్ణన్ సన్నిధి హారతి

నాథాయైవ నమఃపదం భవతు నశ్చిత్రైశ్చరిత్రక్రమైః
భూయోభిర్భువనాన్యమూని కుహనాగోపాయ గోపాయతే |
కాళిందీరసికాయ కాళియఫణిస్ఫారస్ఫటావాటికా -
రంగోత్సంగవిశంకచంక్రమధురాపర్యాయచర్యాయతే ॥

కంసధ్వంసైకవీరో దనుజభటహతక్షోణిదుర్జాతబంధుః
గోపీనాం ప్రాణమిత్రం గురుసుతపునరుజ్జీవనోదారకీర్తిః |
నాథో వృష్ణ్యంధకాదేర్నరకపురవధూపత్రభంగాపహారీ
పాంచాలీవల్లభానాం ప్రథనముఖసుహృత్ పంచమామ్నాయసారః ॥

ఏకీభవద్భిరయుతైరపి మన్మథానాం
యత్కాంతిసింధుపృషతానుకృతిర్న శక్యా |
సంప్రేక్ష్య తం యదుపతిం యమినోఽపి నూనం
స్త్రీభావమేవ మనసా బిభ్రరాంబభూవుః ॥

ప్రణిపతామి భవంతమనన్యధీః
అఖిలకారణమాశ్రితతారణం |
అనుగమాదనిదంప్రథమా గిరః
కిమపి యత్పదమేకమధీయతే ॥

శ్రీస్వామి దేశికనుక్కు మరియుదై ఆనవుడన్
గోపాలవింశతి ఆరంభం

శ్రీ తాయార్ సన్నిధి అర్థమంటపత్తిల్
శ్రీ తాయారుక్కు హారతి ఆనవుడన్

అనాదేర్నిస్సీమ్నో దురితజలధేర్యన్నిరుపమం
 విదుః ప్రాయశ్చిత్తం యదురఘుధురీణాశయవిదః |
 తదారంభే తస్యా గిరమవదధానేన మనసా
 ప్రపద్యే తామేకాం శ్రియమఖిలనాథస్య మహిషీం ||

మహేంద్రాగ్నావిష్ణుప్రభృతిషు మహాత్వప్రభృతివత్
 ప్రపత్తవ్యే తత్త్వే పరిణమితవైశిష్ట్యవిభవాం |
 అధృష్వత్వం ధూత్వా కమితురభిగమ్యత్వజననీం
 శ్రియం శీతాపాంగామహామశరణో యామి శరణం ||

సేవే దేవి త్రిదశమహిళామౌళిమాలార్చితం తే
 సిద్ధిక్షేత్రం శమితవిపదాం సంపదాం పాదపద్మం |
 యస్మిన్నీషన్నమితశిరసో యాపయిత్వా శరీరం
 వర్తిష్యంతే వితమసి పదే వాసుదేవస్య ధన్యాః ||

మాతా దేవి త్వమసి భగవాన్ వాసుదేవః పితా మే
 జాతః సోఽహం జనని యువయోరేకలక్ష్మ్యం దయాయాః |
 దత్తో యుష్మత్పరిజనతయా దేశికైరప్యతస్త్వం
 కిం తే భూయః ప్రియమితి కిల స్మేరవక్తా విభాసి ||

కల్యాణానామవికలనిధిః కాఽపి కారుణ్యసీమా
 నిత్యామోదా నిగమవచసాం మౌళిమందారమాలా |
 సంపద్ధివ్యా మధువిజయినః సన్నిధతాం సదా మే
 సైషా దేవీ సకలభువనప్రార్థనాకామధేనుః ||

సహధర్మచరీం శౌరేః సమ్మంతితజగద్ధితాం |
 అనుగ్రహమయీం వందే నిత్యమజ్ఞాతనిగ్రహాం ||

ఇయమత్ర విశ్వజననీ సముత్థితా
 కమలావికాసికమలోదరస్థితా |
 మురమర్దనస్య భుజమధ్యపీఠికాం
 అధిరుహ్య విశ్వమవతి స్వవీక్షణైః ||

శ్రీరంగరాజదివ్యాజ్ఞాలబ్ధ వేదాంతాచార్యపద !
 తత్సహధర్మచారిణీ కృపాత్తాఖిలతంత్రస్వాతంత్ర్య !

ఏత్సరికై స్వామి ఏత్సరికై
 విజయీభవ విజయీభవ విజయీభవ
 ఏత్సరికై స్వామి ఏత్సరికై |

ప్రాకారత్తిల్ శ్రీ దేశికన్ బ్రహ్మచారిక్కు పణం కొడుక్కు అనుగ్రహిత్త శ్లోకం

యోగారంభత్వరితమనసో యుష్మదైకాంత్యయుక్తం
 ధర్మం ప్రాప్తం ప్రథమమిహ యే ధారయంతే ధనాయాం |
 తేషాం భూమేర్ధనపతిగృహదంబరాదంబుధేర్వా
 ధారా నిర్యాంత్యధికమధికం వాంఛితానాం వసూనాం ||

**శ్రీ స్వామి దేశికనుక్కు మహానవమి మంటపత్తిల్ తీరత్తం,
 మాలై, శ్రీశరారి, చందనం, మంజుళ్యాప్పు, మరియుదై ఆనవుడన్**

శ్రీస్తుతిః ఆరంభం,

ఘోషిక్కు తీర్థం శ్రీశరారి శాదిత్తల్

గరుత్మాన్ సన్నిధియిల్ హారతి ఆనవుడన్

అర్యమ్నా ధుర్యయోక్తగ్రసనభయభృతా సాంత్వితోఽనూరుబంధాత్
 కోదండజ్యాయం జిఘృక్షేదితి చకితధియా శంకితః శంకరేణ |
 తల్పే కల్పేత మా తే మతిరితి హరిణాఽప్యాదరేణానునీతః
 పక్షీంద్రస్తాయతాం నః ఫణధరమహిషీపత్రభంగాపహారీ ||

వామే వైకుంఠశయాఫణిపతికటకో వాసుకిబ్రహ్మసూత్రః
 రక్షేన్నస్తక్షకేణ గ్రథితకటితటశ్చారుకార్కోటహారః |
 పద్మం కర్ణేఽపసవ్యే ప్రథిమవతి మహాపద్మమన్యత్ర బిభ్రత్
 చూడాయాం శంఖపాలం గుళికమపి భుజే దక్షిణే పక్షిమల్లః ||

వేగోద్వేలః సువేలే కిమిదమితి మిథో మంత్రితో వానరేంద్రైః
 మాయామానుష్యలీలామభినయతి హరౌ లబ్ధసేవావిశేషః |
 వైదేహీకర్ణపూరస్తబకసురభిణా యః సమాశ్లేషి దోష్టా
 తృష్ణాపారిప్లవనాం స భవతు గరుడో దుఃఖవారిప్లవో నః ||

దుగ్ధోదన్వత్ప్రభూతః స్వకమహిమపుధుర్విష్ణునా కృష్ణనామ్నా
 పింఛాకల్పానుకల్పః సమఘటి సుదృఢో యత్ప్రదిష్టః కిరీటః |
 వీరో వైరోచనాస్త్రవ్రణకిణగుణితోదగ్రనిర్ఘాతఘాతః
 సంఘాతం సర్పఘాతీ స హరతు మహతామస్మదత్యాహితానాం ||

శ్రీ స్వామిక్కు మరియాదై ఆనవుడన్

గరుడదండకం ఆరంభం

శ్రీ అఱిగియ శింగర్ సన్నిధి హారతి

కిమత్ర హారిరిత్యథ ప్రకటితోపహాసక్రమం
 హిరణ్యకరఘట్టితాత్సపది జృంభితః స్తంభతః |
 పురః స్ఫురతి సంభ్రమస్ఫుటసటాచ్ఛటాచ్ఛోటన
 త్రుటద్ధనఘనారవద్విగుణబృంహితః సింహరాట్ ||

భక్తస్య దానవశిశోః పరిపాలనాయ
 భద్రాం నృసింహకుహనామధిజగ్ముషస్తే |
 స్తంభైకవర్ణమధునాపి కరీశ నూనం
 త్రైలోక్యమేతదఖిలం నరసింహగర్భం ||

సటాపటలభీషణే సరభసాట్టహాసోద్భటే
 స్ఫురత్కృధి పరిస్ఫుటద్భుకుటికేఽపి వక్త్రే కృతే |
 కృపా కపటకేసరిన్ దనుజడింభదత్తస్తనా
 సరోజసదృశా దృశా వ్యతిభిషజ్య తే వ్యజ్యతే ||

ప్రత్యాదిష్టపురాతనప్రహరణగ్రామః క్షణం పాణిజైః
 అవ్యాత్ త్రీణి జగంత్యకుంఠమహిమా వైకుంఠకంఠీరవః |
 యత్ప్యాదుర్భవనాదవంధ్యజఠరా యాదృచ్ఛికాద్వేధసాం
 యా కాచిత్ సహసా మహాసురగృహస్థూణా పితామహ్యాభూత్ ||

వికస్వరనఖస్వరుక్షతహిరణ్యవక్షాస్థలీ -
 నిరర్గళవినిర్గళదుధిరసింధుసంధ్యాయితాః |
 అవంతు మదనాసికామనుజపంచవక్త్రస్య మాం
 అహంప్రథమికామిథఃప్రకటితాహవా బాహవః ||

దంభోలిశ్రేణిదీప్యత్థరనఖరముఖక్షుణ్ణదైతేయవక్షో
 నిష్ఠూతాస్సృక్స్తవంతోభరితదశదిశాదర్శితాపూర్వసంధ్యః |
 స్వామిధ్వంసప్రకుప్యత్సరరిపుపుతనాస్తోమరూపం స ఏష
 బ్రహ్మాస్తంబైకచంద్రో బహుభిరిహ కరై రంధకారం నిరుంధే ||

విదారయతి దారుణైర్వలభిదస్త్రభంగోద్భటాం
 సటావిధుతిసంభ్రమభ్రమితసప్తలోకస్థితిః |
 కులాచలశిలాతలద్రఢిమడంబరస్తంభినీం
 ప్రభుర్ద్విషదురఃస్థలీం నఖరశృంగదంభోలిభిః ||

ప్రప్లూదాప్లూదనాని ప్రణతసురజనప్రాణనప్రీణనాని
 ప్రత్యూఢస్థేమభీమప్రలయఘనఘటాఘోషణాడంబరాణి |

క్షుభ్యత్సప్తాంబుధీని క్షురపరుషనఖక్రీడితక్షుణ్ణశతోః
అస్మద్భీతివ్యపోహం విదధతు నృహరేరట్టహాసాద్భుతాని ॥

శ్రీ స్వామి దేశికనుక్కు తీర్థ, మాలై, శ్రీశరారి
మరియాదై ఆనవుడన్ ఆకంఠమాదిపురుషం ఎన్నదు ముదల్
అనుసంధానం,
గోష్ఠిక్కు తీర్థం శ్రీశరారి శాదిత్తల్
శ్రీ ఆండాళ్ సన్నిధియిల్ హారతి

శతమఖమణినీలా చారుకల్టారహస్తా
స్తనభరనమితాంగి సాంద్రవాత్సల్యసింధుః |
అళకవినిహితాభిః స్రగ్భిరాకృష్టనాథా
విలసతు హృది గోదా విష్ణుచిత్రాత్మజా నః ॥

శ్రీ దేశికనుక్కు మరియాదై ఆనవుడన్
గోదాస్తుతిః ఆరంభం
శ్రీ సేనై ముదన్నైయార్ సన్నిధి హారతి

వందే వైకుంఠసేనాన్యం దేవం సూత్రవతీసఖం |
యద్వేత్తశిఖరస్పందే విశ్వమేతద్వ్యవస్థితం ॥
అశేషవిఘ్నశమనం అనీకేశ్వరమాశ్రయే |
శ్రీమతః కరుణాంభోధౌ శిక్షాస్తోత ఇవోత్థితం ॥

శ్రీ దేశికనుక్కు మరియాదై ఆనవుడన్

సురాసురాధీశ్వరమౌలిఘాతాత్
విశీర్ణజాంబూనదవేత్రశృంగం |
ఆలక్ష్మ్య సంతోషమలక్ష్మమన్యైః
అనీకనేతారమహం ప్రపద్యే ॥

తస్యాస్తీరే సరసిజభువః సౌమ్యవైతానవేదిః
 దివ్యం కుర్వన్ ద్రమిడవిషయం దృశ్యతే హస్తిశైలః |
 యస్యోపాంతే కృతవసతయో యాపయిత్వా శరీరం
 వర్తిష్యంతే వితమసి పదే వాసుదేవస్య ధన్యాః ||

సంచిన్వానా తరుణతులసీ దామభిస్సామభిఖ్యాం
 తస్యాం వేద్యామనువిదధతీ శ్యామళం హవ్యవాహం |
 భోగైశ్వర్యప్రియసహచరైః కాపి లక్ష్మీకటాక్షైః
 భూయశ్శ్యామా భువనజననీ దేవతా సన్నిధతే ||

శ్రీ ఆమ్మాళ్ మంటపత్తిల్

బలదర్శనమంటపం శ్రుతీనాం
 బహుభిర్భావితవైభవం ప్రమాణైః |
 అవధూతరజస్తమస్కమేతత్
 సుమతేస్సత్త్వమయం విభాతి సౌధం ||

24 పడియిల్ ఎఱుందరుళుం మున్బు

ఇయమఖిలపుమర్థప్రార్థనాకల్పవల్లీ
 సీతమతిభిరనన్యైః సేవితా సిద్ధబృందైః |
 ద్యుతిభిరవిరలాభిర్ద్యోతయంతీ దిగంతాన్
 విశతి సుమతిసౌధం విష్ణుభక్తిర్విశుద్ధం ||

24 పడియిల్ ఎఱుందరుళుం సమయం

సేయం సోపానపదవీ శ్రీమతా విహితా స్వయం |
 శుద్ధసత్త్వమయం భృత్యాన్ స్వసౌధం నేతుమిచ్ఛతః ||

నిరపాయదేశిక నిదర్శితామిమాం
 కమలాసహాయకరుణాధిరోహణీం |

క్రమశోఽధిరుహ్య కృతినః సమింధతే
పరిశుద్ధసత్త్వపరికర్మితే పదే ॥

శ్రీ అమ్మాళ్ కాలక్షేపఘోషీ ప్రణామం

దివి భువి చ నివిష్టాన్ దేశికాన్ దివ్యభూమ్నః
ప్రణతినీయతవృత్తిః ప్రార్థయే కంచదర్థం ।
అధిజిగమిషురాద్యం ధామ యుష్మత్ప్రభావాత్
ప్రియగతిరనుగృహ్య ప్రేక్ష్యతాం భూయ ఏషః ॥

అస్మద్గురుపరమగురూన్ యతివరపూర్ణౌ చ యామునం రామం ।
పద్మాక్షనాథశరజిత్యేనేశరమారమాపతీన్ వందే ॥

సంసారాధ్వగతాగతశ్రమహరస్సర్వావగాహ్యస్వయం
శ్రీసంశ్లేషసముల్లసద్ధనరసః శ్రీశస్తటాకో మహాన్ ।
నేదిష్ఠేన మహాపథేన సుగమో యేషాం ప్రసాదాదభూత్
తీర్థం తత్ర శుభం ప్రకాశయతు నస్తేభ్యో గురుభ్యో నమః ॥

గురుభ్యస్తద్గురుభ్యశ్చ నమోవాకమధీమహే ।
వృణీమహే చ తత్రాద్యో దంపతీ జగతాం పతీ ॥

ఏతే మహ్యమపోధమన్మథశరోన్మాథాయ నాథాదయః
త్రయ్యంతప్రతినందనీయవివిధోదంతాః స్వదంతామిహ ।
శ్రద్ధాతవ్యశరణ్యదంపతిదయాదివ్యాపగావ్యాపకాః
స్పర్ధావిప్లవవిప్రలంభపదవీవైదేశికా దేశికాః ॥

హృద్యా హృత్పద్మసింహాసనరసికహయగ్రీవహేషోర్మిఘోష -
క్షిప్తప్రత్యర్థిదృష్టిర్జయతి బహుగుణా పంక్తిరస్మద్గురూణాం ।
దిక్సౌధాబద్ధజైత్రధ్వజపటపవనస్ఫాతినీర్ధూతతత్ర -
త్సిద్ధాంతస్తోమతూలస్తబకవిగమనవ్యక్తసద్వర్తనీకా ॥

ఆభగవత్తః ప్రథితామనఘా మాచార్యసంతతిం వందే |
మనసి మమ యత్యసాదాత్ వసతి రహస్యత్రయస్య సారోఽయం ||

కర్మబ్రహ్మత్మకే శాస్త్రే కౌతస్కుతనివర్తకాన్ |
వందే హస్తిగిరీశస్య వీధీశోధకకింకరాన్ ||

అధ్యాసీనతురంగవక్త్రవిలసజ్జిహ్వోగ్రసింహాసనాత్
ఆచార్యాదిహ దేవతాం సమధికామన్యాం న మన్యామహే |
యస్యాసౌ భజతే కదాచిదజహద్భూమా స్వయం భూమికాం
మగ్నానాం భవినాం భవార్ణవసముత్తారాయ నారాయణః ||

ప్రపదనమయే విద్యాభేదే ప్రతిష్ఠితచేతసః
ప్రతిపదమిహ ప్రజ్ఞాదాయం దిశంతు దయాధనాః |
శరరిపుశుకవ్యాసప్రాచేతసాదినిబంధన -
శ్రమపరిణతశ్రద్ధాశుద్ధాశయా మమ దేశికాః ||

ప్రతిష్ఠాపితవేదాంతః ప్రతిక్షిప్తబహిర్మతః |
భూయాస్తైవిద్యమాన్యస్త్యం భూరికల్యాణభాజనం ||

శ్రీమద్వరదగురుకృపాలంభితోద్ధామ వైభవ !
శ్రీవాదిహంసాంబువాహదాచార్యాదాప్తశాస్త్ర !

ఏత్సరికై స్వామి ఏత్సరికై
విజయీభవ విజయీభవ విజయీభవ
ఏత్సరికై స్వామి ఏత్సరికై |

శ్రీ పేరరుళాళన్ గర్భగృహత్తిల్ శ్రీపేరరుళాళనుక్కు
హారతి ఆనవుడన్

యామిన్యపైతి యదునాథ విముంచ నిద్రాం
 ఉన్మేషమృచ్ఛతి తవోన్మిషితేన విశ్వం |
 జాతః స్వయం ఖలు జగద్ధితమేవ కర్తుం
 ధర్మప్రవర్తనధియా ధరణీతలే త్వం ||

దృష్టిద్వయం నియతకాలమిదం ప్రజానాం
 ఏకా నిమీలిత తయోరితరాఽప్యలక్ష్యా |
 తత్తాదృశోస్తవ దృశోర్యుగపత్యబోధాత్
 ఆలోకయోగమనఘం భజతాం త్రిలోకీ ||

మధున ఇవ దయాయాస్సామరస్యం దధానైః
 కమలవనమనన్యాం కాంతిమధ్యాపయద్భిః |
 ఫణిపతిరమణీయం నాథ పర్యంకముజ్ఞన్
 పరిణమయ శుభం నః పావనైరక్షిపాతైః ||

ప్రబోధసుభగైః స్మేరైః ప్రసన్నైశ్శీతలైశ్చ నః |
 కటాక్షైః పావయ క్షిప్రం కృపైకోదన్వదూర్మిభిః ||

అనిభృతపరిరంభైరాహితామిందిరాయాః
 కనకవలయముద్రాం కంఠదేశే దధానః |
 ఫణిపతిశయనీయాదుత్థితస్త్వం ప్రభాతే
 వరద సతతమంతర్మానసం సన్నిధేయాః ||

జనన్యా సర్వలోకానాం విష్ణువల్లభయానయా |
 కృపయా కల్పితస్సోఽహం త్వద్యుభయవిభ్రమకింకరః ||

గురుభ్యస్తద్గురుభ్యశ్చ నమోవాకమధీమహే |
 వృణీమహే చ తత్రాద్యో దంపతీ జగతాం పతీ ||

సాధారణ్యే సత్యపి స్వేచ్ఛయైవ
 ద్వేధా విశ్వం యద్విభూతిర్వ్యభాజి |
 చూడాభాగే దీప్యమానౌ శ్రుతీనాం
 దివ్యావేతౌ దంపతీ మే దయేతాం ||

త్రివేదీమధ్యదీప్తాయ త్రిధామ్నే పంచహేతవే |
 వరదాయ నమస్తుభ్యం బాహ్యంతరహవిర్బుజే ||

వరద తవ విలోకయంతి ధన్యాః
 మరకతభూధరమాతృకాయమాణం |
 వ్యపగతపరికర్మవారవాణం
 మృగమదపంకవిశేషనీలమంగం ||

తురగవిహగరాజస్యందనాందోళికాది -
 ష్వధికమధికమన్యామాత్మశోభాం దధానం |
 అనవధికవిభూతిం హస్తిశైలేశ్వరం త్వాం
 అనుదినమనిమేషైర్లోచనైర్నిర్విశేయం ||

నిరంతరం నిర్విశతస్త్వదీయం
 అస్పృష్టచింతాపదమాభిరూప్యం |
 సత్యం శపే వారణశైలనాథ
 వైకుంఠవాసేఽపి న మేఽభిలాషః ||

వ్యాతన్వానా తరుణతులసీదామభిః స్వామభిఖ్యాం
 మాతంగాద్రౌ మరకతరుచిం పుష్ణతీ మానసే నః |
 భోగైశ్వర్యప్రియసహచరైః కాఽపి లక్ష్మీకటాక్షైః
 భూయః శ్యామా భువనజననీ దేవతా సన్నిధత్తాం ||

మానార్దం మహతాం మహానటజటాపర్యంత నిర్యంత్రణ
 క్రీడాబంధురసింధురాజమహిషీజన్మాస్పదం త్వత్పదం |
 మాతంగాచలమౌళి మండనమణేర్వందారుబృందారక
 శ్రేణీశేఖరపారిజాతకలికాచూడాలమీడామహే ||

వితర్కడోలాం వ్యవధూయ సత్త్వే
 బృహస్పతిం వర్తయసే యతస్త్వం |
 తేనైవ దేవ త్రిదశేశ్వరాణాం
 అస్పృష్టడోలాయితమాధిరాజ్యం ||

త్వం చేత్ ప్రసీదసి తవాస్మి సమీపతశ్చేత్
 త్వయ్యస్తి భక్తిరనఘా కరిశైలనాథ |
 సంసృజ్యతే యది చ దాసజనస్త్వదీయః
 సంసార ఏష భగవన్నపవర్గ ఏవ ||

సంసారసాగరోత్తారకారణం వారణాచలే |
 అవికల్పవికల్పాభ్యామధ్యక్షితముపాస్మహే ||

అహం మద్రక్షణభరో మద్రక్షణఫలం తథా |
 న మమ శ్రీపతేరేవేత్యాత్మానం నిక్షిపేత్ బుధః ||

న్యస్యామ్యకించనః శ్రీమన్ అనుకూలోఽన్యవర్జితః |
 విశ్వాసప్రార్థనాపూర్వం ఆత్మరక్షాభరం త్వయి ||

స్వామీ స్వశేషం స్వవశం స్వభరత్వేన నిర్భరం |
 స్వదత్తస్వధియా స్వార్థం స్వస్మిన్ న్యస్యతి మాం స్వయం ||

శ్రీమన్నభీష్టవరద త్వామస్మి శరణం గతః |
 ఏతద్దేహావసానే మాం త్వత్పాదం ప్రాపయ స్వయం ||

త్వచ్ఛేషత్వే స్థిరధియం త్వత్ప్రాప్త్యేకప్రయోజనం |
నిషిద్ధకామ్యరహితం కురు మాం నిత్యకింకరం ||

దేవీభూషణహేత్యాదిజుష్టస్య భగవంస్తువ |
నిత్యం నిరపరాధేషు క్షైంకర్యేషు నియుంక్ష్య మాం ||

మాం మదీయం చ నిఖిలం చేతనాచేతనాత్మకం |
స్వక్షైంకర్యోపకరణం వరద స్వీకురు స్వయం ||

త్వదేకరక్ష్యస్య మమ త్వమేవ కరుణాకర |
న ప్రవర్తయ పాపాని ప్రవృత్తాని నివర్తయ ||

అకృత్యానాం చ కరణం కృత్యానాం వర్జనం చ మే |
క్షమస్వ నిఖిలం దేవ ప్రణతార్తిహార ప్రభో ||

శ్రీమాన్ నియతపంచాంగం మద్రక్షణభరార్పణం |
అచీకరత్ స్వయం స్వస్మిన్ అతోఽహమిహ నిర్భరః |||

సంసారావర్తవేగప్రశమనశుభదృగ్దేశికప్రేక్షితోఽహం
సంత్యక్తోఽన్వైరుపాయైరనుచితచరితేష్వద్య శాంతాభిసంధిః |
నిఃశంకస్తత్త్వదృష్ట్యా నిరవధికదయం ప్రార్థ్య సంరక్షకం త్వాం
న్యస్య త్వత్పాదపద్మే వరద నిజభరం నిర్భరో నిర్భయోఽస్మి ||

ఏకం వేగవతీమధ్యే హస్తిశైలే చ దృశ్యతే |
ఉపాయఫలభావేన స్వయం వ్యక్తం పరం మహాః ||

శరణముపగతానాం సోఽయమాదేశకారీ
శమయతి పరితాపం సంముఖః సర్వజంతోః |
శతగుణపరిణామః సన్నిధౌ యస్య నిత్యం
వరవితరణభూమా వారణాద్రీశ్వరస్య ||

ఆత్మైక్యం దేవతైక్యం త్రికసమధిగతా తుల్యతైక్యం త్రయాణాం
 అన్యత్రైశ్వర్యమిత్యాద్యనిపుణఫణితీః ఆద్రియంతే న సంతః |
 త్రయ్యంతైరేకకంఠైః తదనుగుణమనువ్యాసముఖ్యోక్తిభిశ్చ
 శ్రీమాన్ నారాయణో నః పతిరఖిలతనుః ముక్తిదో ముక్తభోగ్యః ||

తిరుమార్బు నాచ్చియార్ హారతి

ఇయమత్ర విశ్వజననీ సముత్థితా
 కమలావికాసికమలోదరస్థితా |
 మురమర్దనస్య భుజమధ్యపీఠికాం
 అధిరుహ్య విశ్వమవతి స్వవీక్షణైః ||

దేవాధిరాజచరణారవింద
 యుగలానురాగమహిమావదాతహృదయారవింద !

ఏత్సరికై స్వామి ఏత్సరికై
 విజయీభవ విజయీభవ విజయీభవ
 ఏత్సరికై స్వామి ఏత్సరికై |

**ఇంద భాగత్తై పేరరుళాళనై మంగళాశాసనం
 చెయ్యుం కాలంగళిల్ పెరియోర్గళ్ అనుసంధిప్పదు వఱక్కం**

వాటి అరుళాళర్ * వాటి అణి అత్తిగిరి *
 వాటి ఎదిరాశన్ వాశగత్తోర్ * -వాటి
 శరణాగది ఎన్నుం * శార్వుడన్ మట్టొన్ఱై *
 అరణాగక్ కొళ్ళాదార్ అన్బు

అత్తిగిరి అరుళాళప్ పెరుమాళ్ వందార్ *
 ఆనై పరి తేరిన్ మేల్ అఱగర్ వందార్ *
 కచ్చి తనిల్ కణ్ కొడుక్కుం పెరుమాళ్ వందార్ *

కరుద వరం తరుం తెయ్యవ్ పెరుమాళ్ వందార్ *
 ముత్తి మత్తై పొఱియుం ముగిల్ వణ్ణర్ వందార్ *
 మూలం ఎన ఓలం ఇడ వల్లార్ వందార్ *
 ఉత్తర వేదిక్కుళ్ళే ఉదిత్తార్ వందార్ *
 ఉంబర్ తొఱుం కఱల్ ఉడైయార్ వందార్ తామే

ఇరు పరిదియైంద మగుడముం *
 ఎఱిల్ మది తిగఱ్ఱు వదనముం *
 ఇరు వగై ఇలంగు కుత్తైగళిల్ *
 ఎదిర్ పొర ఉగంద మగరముం *
 ఒరు తగవుయర్న తిరుమగళ్ *
 ఒళి మఱువిన్ మన్నుం అగలముం *
 ఉరు అరు ఉమిఱ్ఱు ఉదరముం *
 ఉలగడైయ నిన్ఱ కఱల్గళుం *
 మరువిన్ ఇడై పొంగు పునల్ ఎన *
 మలై కునియ నిన్ఱ మలై ఎన *
 మరుళ్ అఱ విళంగుం ఒళి ఎన *
 మలర్ అయన్ ఉగంద పయన్ ఎన *
 అరువిల్ ఉత్తైగిన్ఱ ఉయిర్ ఎన *
 అడియవర్ ఉగంద అముదెన *
 అరు మత్తైగళ్ ఒన్ఱి అడి తొఱ *
 అరుళ్ వరదర్ నిన్ఱ పెరుమైయే

తిరుమగళ్ మణ్ణగళ్ నీళై ముదలా * ఎల్లాత్
 తేవియరుం తన్నుడనే తిగఱ్ఱు నిఱ్ఱుత్ *
 తరుమం ఇరు మూన్ఱు ముదల్ అనైత్తుం తోన్ఱత్ *
 తన్ అనైయ శూరియర్ తన్ అడిక్ కీత్ వాఱ *

అరు మఱై శేర్ అళవిల్లా అవనియిన్ కణ్ *
 అరవణై మేల్ వీట్రిరుప్పాల్ అనైత్తుం కాక్కుం *
 కరుమణియైక్ కరిగిరి మేల్ కండేన్ * ఎన్ తన్
 కడు వినైగళ్ అనైత్తుం నాన్ కండిలేనే

పెడై ఇరండై ఒర్ అనం అడైందు
 పిరిందిడా వగై పేశలాం *
 పెరుగుం అరువిగళ్ అరుగు మరువియ
 పెరియ మణివరై పయిలలాం *

పిడి ఇరండొడు కళవం ఒన్ఱు
 పిణైంద పేర్ అఱిగోదలాం *
 పిరివిల్ ఒళియొడు నిఱలుం అరుగుఱుం
 ఇరవి ఇలగుదల్ పరవలాం *

కొడి ఇరండొడు విడవి ఒన్ఱు
 కుళిర్న్దవాఱు కులావలాం *
 కుఱైవిల్ శురుదియుం నినైవుం ఇలగియ
 తరుమ అరునిలై ఎన్నలాం *

అడి ఇరండైయుం అడైయుం అన్బర్
 అఱింద పేర్ అరుళాళనార్ *
 అఱుగుం మలర్మగళ్ అవని మగళొడు
 కరడి గిరియినిల్ అవిర్దలే

వేర్ ఒప్పార్ విణ్ ముదలాం కావుక్కెల్లాం *
 విఱి ఒప్పార్ వేదం ఎనుం కణ్ తనక్కుక్ *
 కార్ ఒప్పార్ కరుణై మఱై పొఱియు నీరాల్ *
 కడల్ ఒప్పార్ కండిడినుం కాణాక్ కూఱ్ఱాల్ *
 నీర్ ఒప్పార్ నిలం అళిక్కుం తన్నై తన్నాల్ *

నిలం ఒప్పార్ నెడుం పిత్తైగళ్ పొలుక్కు నేరాల్*
 ఆర్ ఒప్పార్ ఇవర్ కుణంగళ్ అనైత్తుం కండాల్*
 అరుళాళర్ తాం ఎనినుం తమక్కొవ్వారే

తిరుమలై కోలప్పడియిల్ శ్రీస్వామి దేశికనుక్కు, తీర్థం,
 పరివట్టం, పీతాంబరం, పవిత్రం, చందనం, మాలై, శ్రీశరారి
 మరియుదై ఆనవుడన్ వరదరాజపంచాశత్ ఆరంభం
 ఘోషిక్కు తీర్థం శ్రీశరారి శాదిత్తల్
 అభిషేక మంటపత్తిల్

వశంవదవచోవృత్తిః వాదాహవమహారథః |
 పరిభూతవిపక్షోఽసౌ పారితోషికమర్హతి ||

దయయా దేశికేంద్రస్య దృష్ట్యా చాస్య మహీపతేః |
 పరితోషేణ చైవం తే ప్రాప్తోఽహం పారితోషికం ||

సభాజయితుమిచ్ఛామి ప్రత్యక్షితసభాజయం |
 ఏవం భగవతశ్చాత్తమేకభక్త్యా పరిష్కృతం ||

శ్రీ దేశికనుక్కు మరియుదై

త్రయ్యంతస్థాపకోఽయం దృఢతరమమునా తత్త్వదృష్టిశ్చ దిష్టా
 దిష్ట్యా చాదిష్టమేతత్ దిశి దిశి లడహో డిండిమస్తాడనీయః |
 శుష్కోపన్యాసశిక్షాపటిమకుటరటద్వైరి విద్వత్కరోటీ
 కుట్టాకక్రీడమష్టాపదకటకమసౌ వామపాదే బిభర్తు ||

భేరీ వాద్యం వాశిత్తల్

మానార్దం మహతాం మహానటజటాపర్యంత నిర్యంత్రణ
 క్రీడాబంధురసింధురాజమహిషీజన్మాస్పదం త్వత్పదం |

మాతంగాచలమౌళి మండనమణేర్వందారుబృందారక
శ్రేణీశేఖరపారిజాతకలికాచూడాలమీడామహే ||

నిర్విష్టం యతిసార్వభైమవచసామావృత్తిభిర్యోవనం
నిర్ఘాతేతరపారతంత్ర్యనిరయా నీతాః సుఖం వాసరాః |
అంగీకృత్య సతాం ప్రసత్తిమసతాం గర్వోఽపి నిర్వాపితః
శేషాయుష్యపి శేషిదంపతిదయాదీక్షాముదీక్షామహే ||

స్వతస్సిద్ధశ్రీమాన్ అమితగుణభూమా కరుణయా
విధాయ బ్రహ్మాదీన్ వితరతి నిజాదేశమపి యః |
ప్రపత్యా సాక్షాద్వా భజనశిరసా వాపి సులభం
ముముక్షుర్దేవేశం తమహమధిగచ్ఛామి శరణం ||

ఆస్తిక్యవాన్ నిశితబుద్ధిరనభ్యసూయుః
సత్సంప్రదాయపరిశుద్ధమనాస్సదర్థీ |
సంకేతభీతిరహితస్సత్యణేష్వసక్తః
సద్వర్తనీమనువిధాస్యతి శాశ్వతీం నః ||

యుగపదఖిలం ప్రత్యక్షేణ స్వతః సతతం విదన్
నిరవధిదయాదివ్యోదన్వాన్ అశక్యవివర్జితః |
జలధిసుతయా సార్థం దేవో జగత్పరిపాలయన్
పరమపురుషః సిద్ధోపాయః ప్రతీష్ఠభరస్సతాం ||

విశ్రామ్యద్భిరుపర్యుపర్యపి దివా నక్తం బహిర్దర్శనైః
అస్మద్దేశికసంప్రదాయరహితైరద్యాపి నాలక్షితః |
స్వప్రాప్తేః స్వయమేవ సాధనతయా జోఘుష్యమాణః శ్రుతౌ
సత్త్వస్థేషు భజేత సన్నిధిమసౌ శాంతావధిశ్చేవధిః ||

సందృష్టః సారవాగ్విత్ స్వపరనిశితధీః సంగజిన్నైకసంస్థః
 స్పష్టోపాయోఽతిఖిన్నః సపరికరభరన్యాసనిష్పన్నకృత్యః |
 స్వావస్థార్థం సపర్యావిధిమిహ నియతం వ్యాగసం క్వాపి బిభ్రత్
 నిర్ముక్తస్థూలసూక్ష్మప్రకృతిరనుభవత్యచ్యుతం నిత్యమేకః ||

అవిశ్రాంతశ్రద్ధాశతకలహకల్లోలకలుషాః
 మమావిర్భూయాసుర్మనసి మునిసిద్ధాదిసులభాః |
 మధుక్షీరన్యాయస్వగుణవిభవాసంజనకన -
 న్మహానందబ్రహ్మానుభవపరివాహా బహువిధాః ||

స్తోతుం నిందితుమస్మదుక్తమథ వా సోధుం సమూఢం జగత్
 కిం నశ్చిన్నమనంతచింతనరసేసుస్థే సుఖం తస్థుషాం |
 శిష్యాః శిక్షితబుద్ధయః శ్రుతిపథే యేషాం వయం యే చ నః
 తత్సంతోషసమర్పణక్షమమిదం సాడంబరైః కిం పరైః ||

కలకంఠగణాస్వాద్యే కామస్యాస్త్రే నిజాంకురే |
 నింబవృత్తిభిరుద్గీర్ణే న చూతః పరితప్యతే ||

వరద విరచయ త్వం వారితాశేషదోషాం
 ఉపచితబహుపుణ్యాం భూషితాం పుణ్యకోట్యాం |
 సితముదితమనోభిస్తావకైః నిత్యసేవ్యాం
 హతరిపుజనయోగాం హస్తీధామ్నస్సమృద్ధిం ||

శ్రీరంగద్విరదవృషాద్రిపూర్వకేషు
 స్థానేషు స్థిరవిభవా భవత్సపర్యా |
 ఆకల్పం వరద విధూతవైరిపక్షా
 భూయస్యా భవదనుకంపయైవ భూయాత్ ||

సంక్షిప్తం విస్తృతం వా సరలసముచితం సావధానప్రియం వా
 ప్రాధాన్యేన ప్రణీతం పరఫణితిపరిష్కారవృత్త్యా స్థితం వా |
 శిక్షాసౌకర్యతుష్టిప్రచితగురుజనానుగ్రహేద్ధం సుధీభిః
 శ్రద్ధేయం నాథజష్టశ్రుతియువతిశిరోభూషణం భూషణం నః ||

విద్యాభేదైరుపచయవతాం వేదకల్పద్రుమాణాం
 వ్యక్తోల్లాసద్విజపరిబృధవ్యాప్తశాఖాశతానాం |
 శ్రేయోమార్గప్రతిభయజితో వేంకటేశస్య మౌలా
 భూయోభూయస్సపది భవితా భూయసీ పుష్పవృష్టిః ||

పుష్పవృష్టివర్షిత్తల్

వాయుర్దోధూయతే యత్ యదయముడుగుణో బంభ్రమీతి ద్రుతం ఖే
 తేజో జాజ్వల్యతే యత్ యదపి న జలధిర్మాధవీం దోధవీతి |
 భూర్యద్వా బోభవీతి స్థిరచరధుతయే తచ్చ తాదృక్ చ సర్వం
 స్వాయత్తాశేషసత్తాస్థితియతనపరబ్రహ్మలీలోర్మిచక్రం ||

యుక్తాయుక్తవితర్కదక్షమతిభిర్యుష్మద్భట్టైరుద్భటైః
 నిర్ఘాతాఖిలశల్యకంటకతతిర్నైశ్రేయసీ పద్ధతిః |
 మోహధ్వంసధురంధరస్య తవ తు త్రయ్యంతపీలే మహా -
 త్యాసీదత్యభిషేకమంగలవిధేరభ్యర్షితోఽయం క్షణః ||

శ్రీ పేరరుళాళనుక్కు తిరువందికాప్పు -పిరియావిడై

కరిశిఖరిపతినగర సుచిరకృతవాస !
 శుషోపన్యాసశిక్షా పటిమకటురటద్వైరివిద్వత్కరోటీ
 కుట్టారకక్రీడాష్టాపదకటక భృద్వామపాద !

ఏత్సరికై స్వామి ఏత్సరికై
విజయీభవ విజయీభవ విజయీభవ
ఏత్సరికై స్వామి ఏత్సరికై ।

తొండరడిప్పొడియిల్

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

యతిరాజసప్తతి ఆరంభం

కుళక్కరై వేణుగోపాలన్ సన్నిధియిల్ హారతి

అధరాహితచారువంశనాళాః
మకుటాలంబిమయూరపింఛమాలాః ।
హరినీలశిలావిభంగనీలాః
ప్రతిభాః సంతు మమాంతిమప్రయాణే ॥

శ్రీ దేశికనుక్కు మరియాదై

గోపాలవింశతి ఆరంభం

శ్రీ వరాహన్ సన్నిధియిల్ హారతి

గోపాయేదనిశం జగంతి కుహనాపోత్రీ పవిత్రీకృత -
బ్రహ్మాండః ప్రళయోర్మిఘోషగురుభిర్హోణారవైర్ఘ్నైః ।
యద్దంష్ట్రాంకురకోటిగాఢఘటనానిష్కంపనిత్యస్థితిః
బ్రహ్మాస్తంబమసౌదసౌ భగవతీ ముస్తేవ విశ్వంభరా ॥

స్థిరచరజగన్మాతుః క్షోణ్యాః క్వచిచ్ఛతురర్ణవీ
విపది సపది క్రోడక్రీడాం విభవాయతః ప్రభోః ।
శ్రుతిపరిపణశ్లోకద్వంద్వాత్మనా పరిపక్తిమః
రమయతు మనస్సత్త్వస్థానాం రహస్యశిఖామణిః ॥

స్వస్థం చిత్తం సుఖమపి వపుర్థాతుసామ్యం చ కృత్వా
 స్వాత్మానందస్మృతిపదమజం విశ్వరూపం వితన్వన్ |
 కాలే ప్రాప్తే కరణవిలయాత్కాష్టపాషాణకల్పాత్
 నాథః పోత్రీ నయతు కృపయా నాథితస్స్వం పదం నః ||

క్వాపి కల్పాంతవేశంతే ఖురదఘ్నే సముద్భృతాం |
 వహతే మేదినీముస్తాం మహతే పోత్రిణే నమః ||

శ్రీ రంగనాథన్ సన్నిధియిల్ హారతి

పాదాంభోజం స్పృశతి భజతే రంగనాథస్య జంఘాం
 ఊరుద్వంద్వే విలగతి శనైరూర్ధ్వమభ్యేతి నాభిం |
 వక్షస్యాస్తే వలతి భుజయోర్మామికేయం మనీషా
 వక్త్రాభిఖ్యాం పిబతి వహతే వాసనాం మౌళిబంధే ||

శ్రీ దేశికనుక్కు మరియాదై ఆనవుడన్

భగవద్ధ్యానసోపానం ఆరంభం

శ్రీ చక్కరత్తాఱ్వాన్ సన్నిధి హారతి

క్రియాశక్తిం కేచిత్ దనుజమథనీం హేతిమపరే
 మనస్తత్త్వంచాన్యే మధువిజయినస్త్వామభిదధుః |
 తమేవైకే తత్తత్పదవిషయజుష్టం తదిహ నః
 సదోత్తంగః ప్రాదుర్భవసి భవసింధుప్రమథనం ||

స్వసంకల్పకలాకల్పైరాయుధైరాయుధేశ్వరః |
 జుష్టః షోడశభిర్ద్వివ్యైర్జుషతాం వః పరః పుమాన్ ||

యదాయత్తం జగచ్ఛక్రం కాలచక్రం చ శాశ్వతం |
 పాతు వస్తత్ పరం చక్రం చక్రరూపస్య చక్రిణః ||

తీర్థం మాలై శ్రీశఠారి మరియుదై ఆనవుడన్
సుదర్శనాష్టకం ఆరంభం

ఘోషిక్కు తీర్థం శ్రీశఠారి శాదిత్తల్
నమ్మాళ్వార్ సన్నిధియిల్ హారతి ఆనవుడన్

నిరంజనమయంజనః కిమపి నేత్రమున్నిద్రయన్
నమస్యతి శరద్విషే నరకవైరిజీవాతవే |
అగస్త్యగిరినిమ్నగా సుభగవీచికాసోదర -
స్వలక్షణసరస్వతీసురభికేసరశ్లాఘినే ||

యస్య సారస్వతం స్తోతో వకుళామోదవాసితం |
శ్రుతీనాం విశ్రమాయాలం శఠారిం తముపాస్మహే ||

వర్ణస్తోమైర్వకుళసుమనోవాసనాముద్వహంతీం
ఆమ్నాయానాం ప్రకృతిమపరాం సంహితాం దృష్టవంతం |
పాదే నిత్యప్రణిహితధియం పాదుకే రంగభర్తుః
త్వన్నామానం మునిమిహ భజే త్వామహం స్తోతుకామః ||

సారస్సారస్వతానాం శఠరిపుఘణితిః శాంతిశుద్ధాంతసీమా
మాయామాయామినీభిః స్వగుణవితతిభిర్బంధయంతీం ధయంతీ |
పారంపారంపరీతో భవజలధిభవన్మజ్జనానాం జనానాం
ప్రత్యక్ష్ప్రత్యక్షయేన్నః ప్రతినియతరమాసన్నిధానం నిధానం ||

సేవాయోగ్యోఽతిభోగ్యశ్శుభసుభగతనుస్సర్వభోగ్యాతిశాయీ
శ్రేయస్తద్ధేతుదాతా ప్రపదనసులభోఽనిష్ఠవిధ్వంసశీలః |
భక్తచ్ఛందానువర్తీ నిరుపధికసుహృత్సత్పదవ్యాం సహాయః
శ్రీమాన్ సర్వోచితాయాముపనిషది మిషత్యేష గాథాశతైర్ముః ||

పాంచాలీగాత్రశోభాహృతహృదయవధూవర్గపుంభావనీత్యా
 పత్యౌ పద్మాసహాయే ప్రణయిని భజతః ప్రేయసీపారతంత్యం |
 భక్తిః శృంగారవృత్త్యా పరిణమతి మునేర్భావబంధప్రథిమ్నా
 యోగాత్పాగుత్తరావస్థితిరిహ విరహో దేశికాస్తత్ర దూతాః ||

మనువ్యాసప్రాచేతసపరిషదర్థా క్వచిదియం
 సుధాసిక్తా సూక్తిః స్వయముదయమన్విచ్ఛతి జనే |
 నిరుంధ్యుః కే వింధ్యాచలవికటసంధ్యానటజటా -
 పరిభ్రాంతా పంగోరుపరి యది గంగా నిపతతి ||

పరత్వాద్వైరిత్థం పరిచరణసక్తో గుణగణైః
 ప్రభుం సేవాయోగ్యం ప్రథమశతకే వీక్ష్వ వరదం |
 తమేవ స్వాత్యర్థప్రియమథ చ భోక్తుం వ్యవసితో
 వరేణ్యత్వం తస్య ప్రథమవరణీయం ప్రథయతి ||

శ్రీ దేశికనుక్కు తీర్థం, మాలై, శ్రీశరారి మరియుదైయానవుడన్

వందే విష్ణుపదాసక్తం తమృషిం తాంచ పాదుకాం |
 యథార్థా శరజిత్సంజ్ఞా మచ్ఛిత్తవిజయాద్యయోః ||

వింధ్యస్తంభాదవిహతగతేర్విష్వగాచాంతసింధోః
 కుంభీసూనోరసురకబలగ్రాసినః స్వైరభాషా |
 నిత్యం జాతా శరరిపుతనోర్నిష్పతంతీ ముఖాత్ తే
 ప్రాచీనానాం శ్రుతిపరిషదాం పాదుకే ! పూర్వగణ్యా ||

శ్రీమన్నాథమునిగళుక్కు హారతియానవుడన్

నాథేన మునినా తేన భవేయం నాథవానహం |
 యస్య నైగమికం తత్త్వం హస్తామలకతాం గతం ||

దృష్టేఽపహ్నాత్యభావాత్ అనుమితివిషయే లాఘవస్యానుసారాత్
 శాస్త్రేణైవావసేయే విహతివిరహితే నాస్తికత్వప్రహాణాత్ |
 నాథోపజ్ఞం ప్రవృత్తం బహుభిరుపచితం యామునేయప్రబంధైః
 త్రాతం సమ్యగ్యతీంద్రైరిదమఖిలతమః కర్మనం దర్మనం నః ||

శరతిపుశుకవ్యాసప్రాచేతసాదినిబంధన -
 శ్రమపరిణతశ్రద్ధాశుద్ధాశయ !
 ప్రపదనమయే విద్యాభేదే ప్రతిష్ఠితచేతస !

ఏత్సరికై స్వామి ఏత్సరికై
 విజయీభవ విజయీభవ విజయీభవ
 ఏత్సరికై స్వామి ఏత్సరికై |

ముదలాఞ్కార్ హారతి

భూతసరోవేతాలాన్ కులశేఖరవిష్ణుచిత్తభక్తధనాన్ |
 భక్తాంఘ్రిరేణుశరజిత్కలిరిపుమునివాహనానపి భజామి ||

శ్రీ ఆళవందారుక్కు హారతి

మానత్వం భగవన్మతస్య మహతః పుంసస్తథా నిర్ణయః
 తిస్రః సిద్ధయ ఆత్మసంవిదఖిలాధీశానతత్త్వాశ్రయాః |
 గీతార్థస్య చ సంగ్రహః స్తుతియుగం శ్రీ శ్రీశయోరిత్యమూన్
 యద్ధంధాననుసందధే యతిపతిస్తం యామునేయం నుమః ||

విగాహే యామునం తీర్థం సాధుబృందావనే స్థితం |
 నిరస్తజిహ్వాగస్పర్శే యత్ర కృష్ణః కృతాదరః ||

స్వశేషాశేషార్థో నిరవధిక నిర్బాధమహిమా
 ఫలానాం దాతా యః ఫలమపి చ శారీరకమితః |

శ్రియం తత్సద్దీచీం తదుపసదనత్రాసశమనీం

అభిష్టాతి స్తుత్యామవితథమతిర్యామునమునిః ॥

శ్రీమద్యామునమునినా నాథసహాయేన నాథవానస్మి ।

యద్వదనచంద్రజనితా స్తోత్రసుధా భవతి సుమనసాం భోగ్యా ॥

ప్రాప్యప్రాపకభూతే భగవతి యామునమునేరయం ప్రసృతః ।

దురితాని హంత జగతాం ద్వయానుసంధానసింధుపరివాహః ॥

శ్రీ భాష్యకారరుక్మ హారతియానవుడన్

ఉపవీతినమూర్ధ్వపుండ్రవంతం

త్రిజగత్పుణ్యఫలం త్రిదండహస్తం ।

శరణాగతసార్థవాహమీడే

శిఖయా శేఖరిణం పతిం యతీనాం ॥

జయతి సకలవిద్యావాహినీజన్మశైలః

జనిపథపరివృత్తిశ్రాంతవిశ్రాంతిశాఖీ ।

నిఖిలకుమతిమాయాశర్వరీబాలసూర్యః

నిగమజలధివేలాపూర్ణచంద్రో యతీంద్రః ॥

నాథః స ఏష యమినాం నఖరశ్శిజాలైః

అంతర్నిలీనమపనీయ తమో మదీయం ।

విజ్ఞానచిత్రమనఘం లిఖతీవ చిత్తే

వ్యాఖ్యానకేళిరసికేన కరాంబుజేన ॥

ఉద్గ్రహణీముపనిషత్సు నిగూఢమర్థం

చిత్తే నివేశయితుమల్పధియాం స్వయం నః ।

పశ్యేమ లక్ష్మణమునేః ప్రతిపన్నహస్తాం

ఉన్నిద్రపద్మసుభగాముపదేశముద్రాం ॥

వందే తం యమినాం ధురంధరమహం మానాంధకారద్రుహా
 పంథానం పరిపంథినాం నిజదృశా రుంధానమింధానయా |
 దత్తం యేన దయాసుధాంబునిధినా పీత్వా విశుద్ధం పయః
 కాలే నః కరిశైలకృష్ణజలదః కాంక్షాధికం వర్షతి ||

విష్వగ్వాపిన్యగాధే యతిన్యపతియశఃసంపదేకార్ణవేఽస్మిన్
 శ్రద్ధాశుద్ధావగాహైః శుభమతిభిరసౌ వేంకటేశోఽభిషిక్తః |
 ప్రజ్ఞాదౌర్జన్యగర్జత్ప్రతికథకవచస్తూలవాతూలవృత్త్యా
 సప్తత్యా సారవత్యా సమతనుత సతాం ప్రీతిమేతాం సమేతాం ||

శ్రీ దేశికనుక్కు తీర్థం మాలై శ్రీశతారి మరియుదై

స జయతి యతిరాజమునిః
 కరుణాజలధిః క్షమాపరిష్కారః |
 కరిశైలకృష్ణమేఘః
 కాంక్షితవర్షి యదర్పితైస్తోయైః ||

శ్రీభాష్యకారర్ సన్నిధి వాసలిల్
 ఘోషిక్కు తీర్థం శ్రీపిళ్ళాన్ శాదిత్తల్

యతిసార్వభౌమపదసాత్యతాశయ !
 త్రింశద్వారం శ్రావితశారీరకభాష్య !

ఏత్సరికై స్వామి ఏత్సరికై
 విజయీభవ విజయీభవ విజయీభవ
 ఏత్సరికై స్వామి ఏత్సరికై |

శ్రీభాష్యకారర్ సన్నిధి వాసలిల్
 శ్రీ దేశికదినచర్యా ఆరంభం
 ప్రార్థనాష్టకం

శ్రీమల్లక్ష్మణయోగీంద్ర సిద్ధాంత విజయధ్వజం |
విశ్వామిత్రకులోద్భూతం వరదార్యమహం భజే ||

శ్రీ దేశికన్ సన్నిధియిల్ శ్రీ తూర్పుల్ దేశికనుక్కు హారతి ఆనవుడన్

వేదాంతదేశికపదాంబుజమేవ నిత్యం
మద్దైవతం కిమపి కాంక్షితసర్వదాయ |
యద్దైభవస్య లవలేశవిచింతనేన
బుద్ధిః ప్రసీదతి విభూతియుగావలంబా ||

తుషారధరణీధరస్ఫురదుదారకోటీతటీ -
నిరర్గలవినిర్గలద్వివిధవాహినీవిభ్రమైః |
వచోభిరవనీతలే కుమతిగర్వసర్వంకషః
మమ స్ఫురతు మానసే సపది వేదచూడాగురుః ||

శ్రీ దేశికన్ సన్నిధియిల్ దేశికమంగళం ఆరంభం

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంతగురవే నమః ||

శ్రీ దేశికనుక్కు తిరువందికాప్పు హారతి

శుభం

|| మంగళాశాసన క్రమం సమాప్తం ||

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంతగురవే నమః ||

Appendix

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీభగవద్ధ్యానసోపానం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

అంతర్జ్యోతిః కిమపి యమినామంజనం యోగదృష్టేః

చింతారత్నం సులభమిహ నః సిద్ధిమోక్షానురూపం ।

దీనానాథవ్యసనశమనం దైవతం దైవతానాం

దివ్యం చక్షుః శ్రుతిపరిషదాం దృశ్యతే రంగమధ్యే ॥ 1 ॥

వేలాతీతశ్రుతిపరిమళం వేధసాం మౌలిసేవ్యం

ప్రాదుర్భూతం కనకసరితః సైకతే హంసజుష్టే ।

లక్ష్మీభూమ్యోః కరసరసిజైర్దాలితం రంగభర్తుః

పాదాంభోజం ప్రతిఫలతి మే భావనాదీర్ఘికాయాం ॥ 2 ॥

చిత్రాకారాం కటకరుచిభిశ్చారువృత్తానుపూర్వాం

కాలే దూత్యద్రుతతరగతిం కాంతిలీలాకలాచీం ।

జానుచ్ఛాయాద్విగుణసుభగాం రంగభర్తుర్మదాత్మా

జంఘాం దృష్ట్వా జననపదవీజాంఘికత్వం జహాతి ॥ 3 ॥

కామారామస్థిరకదలికాస్తంభసంభావనీయం

క్షౌమాశ్లిష్టం కిమపి కమలాభూమినీళోపధానం ।

న్యంచత్కాంచీకిరణరుచిరం నిర్విశత్కూరుయుగ్మం

లావణ్యోఘద్వయమివ మతిర్మామికా రంగయానః ॥ 4 ॥

సంప్రీణాతి ప్రతికలమసౌ మానసం మే సుజాతా
 గంభీరత్వాత్ క్వచన సమయే గూఢనిక్షిప్తవిశ్వా |
 నాలీకేన స్ఫురితరజసా వేధసో నిర్మిమాణా
 రమ్యావర్తద్యుతిసహచరీ రంగనాథస్య నాభిః || 5 ||

శ్రీవత్సేన ప్రథితవిభవం శ్రీపదన్యాసధన్యం
 మధ్యం బాహ్వోర్మణివరరుచా రంజితం రంగధామ్నః |
 సాంద్రచ్ఛాయం తరుణతులసీచిత్రయా వైజయంత్యా
 సంతాపం మే శమయతి ధియశ్చంద్రికోదారహారం || 6 ||

ఏకం లీలోపహితమితరం బాహుమాజానులంబం
 ప్రాప్తా రంగే శయితురఖిలప్రార్థనాపారిజాతం |
 దృప్తా సేయం దృఢనియమితా రశ్మిభిర్భూషణానాం
 చింతాహస్తిన్యనుభవతి మే చిత్రమాలానయంత్రం || 7 ||

సాభిప్రాయస్మితవికసితం చారుబింబాధరోష్ఠం
 దుఃఖాపాయప్రణయిని జనే దూరదత్తాభిముఖ్యం |
 కాంతం వక్త్రం కనకతిలకాలంకృతం రంగభర్తుః
 స్వాంతే గాఢం మమ విలగతి స్వాగతోదారనేత్రం || 8 ||

మాల్యైరంతః స్థిరపరిమళైర్వల్లభాస్పర్శమాన్యైః
 కుప్యచ్ఛోభీవచనకుటిలైః కుంతలైః శ్లిష్టమూలే |
 రత్నాపీడద్యుతిశబళితే రంగభర్తుః కిరీటీ
 రాజన్వత్యః స్థితిమధిగతా వృత్తయశ్చేతసో మే || 9 ||

పాదాంభోజం స్పృశతి భజతే రంగనాథస్య జంఘాం
 ఊరుద్వంద్వే విలగతి శనైరూర్ధ్వమభ్యేతి నాభిం |
 వక్షస్యాస్తే వలతి భుజయోర్మామికేయం మనీషా
 వక్త్రాభిఖ్యాం పిబతి వహతే వాసనాం మౌళిబంధే || 10 ||

కాంతోదారైరయమిహ భుజైః కంకణజ్యాకిణాంకైః
 లక్ష్మీధామ్నః పృథుళపరిఘైర్లక్ష్మితాభీతిహేతిః |
 అగ్రే కించిద్భుజగశయనః స్వాత్మనైవాత్మనః సన్
 మధ్యేరంగం మమ చ హృదయే వర్తతే సావరోధః || 11 ||

రంగాస్థానే రసికమహితే రంజితాశేషచిత్తే
 విద్యత్యేవావిమలమనసా వేంకటేశేన క్షప్తం |
 అక్లేశేన ప్రణిహితధియామారురుక్షోరవస్థాం
 భక్తిం గాఢాం దిశతు భగవద్ధ్యానసోపానమేతత్ || 12 ||

|| ఇతి శ్రీభగవద్ధ్యానసోపానం సమాప్తం ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ మహావీరవైభవం ॥

(శ్రీ రఘువీరగద్యం)

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధిత్తాం సదా హృది ॥

జయత్యాశ్రితసంత్రాసధ్వాంతవిధ్వంసనోదయః ।

ప్రభావాన్ సీతయా దేవ్యా పరమవ్యోమభాస్కరః ॥

బాలకాండం

జయ జయ మహావీర !

మహాధీర ధౌరేయ !

దేవాసుర సమర సమయ సముదిత నిఖిల నిర్జర నిర్ధారిత నిరవధిక
మాహాత్మ్య !

దశవదన దమిత దైవత పరిషదభ్యర్థిత దాశరథి భావ !

దినకర కుల కమల దివాకర !

దివిషదధిపతి రణ సహచరణ చతుర దశరథ చరమఋణ విమోచన !

కోసల సుతా కుమార భావ కంచుకీత కారణాకార !

కౌమార కేళి గోపాయిత కౌశికాధ్వర !

రణాధ్వర ధుర్య భవ్య దివ్యాస్త్ర బృంద వందిత !

ప్రణత జన విమత విమథన దుర్లళిత దోర్లళిత !

తనుతర విశిఖ వితాడన విఘటిత విశరారు శరారు తాటకా తాటకేయ !

జడకిరణ శకలధర జటిల నటపతి మకుట తట నటనపటు
విబుధసరిదతిబహుళ మధుగళన లలితపద నళినరజ ఉపమృదిత
నిజవృజిన జహదుపల తనురుచిర పరమ మునివర యువతి నుత !

కుశిక సుత కథిత విదిత నవ వివిధ కథ !

మైథిల నగర సులోచనా లోచన చకోర చంద్ర !

ఖండపరశు కోదండ ప్రకాండ ఖండన
శౌండ భుజదండ !

చండకర కిరణ మండల బోధిత పుండరీక
వన రుచి లుంటాక లోచన !

మోచిత జనక హృదయ శంకాతంక !

పరిహృత నిఖిల నరపతి వరణ జనక దుహిత్య
కుచతట విహరణ సముచిత కరతల !

శతకోటి శతగుణ కఠిన పరశుధర మునివర కరధృత దురవనమతమ
నిజ ధనురాకర్షణ ప్రకాశిత పారమేష్ఠ్య !

క్రతుహర శిఖరి కంతుక విహృత్యున్ముఖ జగదరుంతుద జితహరి దంతి
దంత దంతుర దశవదన దమన కుశల దశశతభుజ ముఖ నృపతికుల
రుధిర ఝర భరిత పృథుతర తటాక తర్పిత పితృక భృగుపతి సుగతి
విహతికర నత పరుడిషు పరిఘ !

అయోధ్యాకాండం

అన్యత భయ ముషిత హృదయ పితృ వచన పాలన ప్రతిజ్ఞావజ్ఞాత
యౌవరాజ్య !

నిషాద రాజ సౌహృద సూచిత సౌశీల్య సాగర !

భరద్వాజ శాసన పరిగృహీత విచిత్ర చిత్రకూట గిరి కటక తట
రమ్యావసథ !

అనన్యశాసనీయ !

ప్రణత భరత మకుటతట సుఘటిత పాదుకాగ్ర్యాభిషేక నిర్వర్తిత
సర్వ లోక యోగ క్షేమ !

పిశిత రుచి విహిత దురిత వలమథన తనయ బలిభుగనుగతి సరభస
శయన తృణ శకల పరిపతన భయ చకిత సకల సుర మునివర
బహుమత మహాస్త్ర సామర్థ్య !

ద్రుహిణ హర వలమథన దురారక్ష శరలక్ష !

ఆరణ్యకాండం

దండకా తపోవన జంగమ పారిజాత !

విరాధ హరిణ శార్దూల !

విలుళిత బహుఫల మఖ కలమ రజనిచర మృగ మృగయారంభ
సంభృత చీరభృదనురోధ !

త్రిశిరః శిరస్త్రితయ తిమిర నిరాస వాసరకర !

దూషణ జలనిధి శోషణ తోషిత ఋషిగణ ఘోషిత విజయ
ఘోషణ !

ఖరతర ఖర తరు ఖండన చండ పవన !

ద్విసప్త రక్షాసహస్ర నళవన విలోలన మహాకలభ !

అసహాయ శూర !

అనపాయ సాహస !

మహిత మహామృథ దర్శన ముదిత మైథిలీ దృఢతర పరిరంభణ
విభవ విరోపిత వికట వీరవ్రణ !

మారీచ మాయా మృగ చర్మ పరికర్మిత నిర్భర దర్భాస్తరణ !

విక్రమ యశో లాభ విక్రీత జీవిత గృధ్రరాజ దేహ దిధక్షా లక్ష్మిత
భక్తజన దాక్షిణ్య !

కల్పిత విబుధభావ కబంధాభినందిత !

అవంధ్య మహిమ మునిజన భజన ముషిత హృదయ కలుష శబరీ
మోక్ష సాక్షిభూత !

కిష్కింధాకాండం

ప్రభంజన తనయ భావుక భాషిత రంజిత హృదయ !

తరణీసుత శరణాగతి పరతంత్రీకృత స్వాతంత్ర్య !

దృఢఘటిత కైలాస కోటి వికట దుందుభి కంకాళ కూట దూర విక్షేప
దక్ష దక్షిణేతర పాదాంగుష్ఠ దరచలన విశ్వస్త సుహృదాశయ !

అతిప్యథుల బహు విటపి గిరి ధరణి వివర యుగపదుదయ వివృత
చిత్రపుంఖ వైచిత్ర్య !

విపుల భుజ శైలమూల నిబిడ నిపీడిత రావణ రణరణక జనక
చతురుదధి విహరణ చతుర కపికులపతి హృదయ విశాల శిలాతల
దారణ దారుణ శిలీముఖ !

సుందరకాండం

అపార పారావార పరిఖా పరివృత పరపుర పరిస్పృత దవ దహన జవన
పవనభవ కపివర పరిష్వంగ భావిత సర్వస్వ దాన !

యుద్ధకాండం

అహిత సహోదర రక్షః పరిగ్రహ విసంవాది వివిధ సచివ విస్తంభణ
సమయ సంరంభ సముజ్జ్వంభిత సర్వేశ్వర భావ !

సకృత్ ప్రపన్న జన సంరక్షణ దీక్షిత !

వీర !

సత్యవ్రత !

ప్రతిశయన భూమికా భూషిత పయోధి పుళిన !

ప్రళయ శిఖి పరుష విశిఖ శిఖా శోషితాకూపార వారిపూర !

ప్రబల రిపు కలహ కుతుక చటుల కపికుల కరతల తూలిత హృత గిరి
నికర సాధిత సేతుపథ సీమా సీమంతిత సముద్ర !

ద్రుతగతి తరుమ్మగ వరూఢినీ నిరుద్ధ లంకావరోధ వేపథు లాస్య
లీలోపదేశ దేశిక ధనుర్జ్యాఘోష !

గగన చర కనక గిరి గరిమ ధర నిగమమయ నిజ గరుడ గరుదనిల లవ
గళిత విష వదన శర కదన !

అకృతచర వనచర రణకరణ వైలక్ష్మ్య కూణితాక్ష బహువిధ రక్షో
బలాధ్యక్ష వక్షః కవాట పాటన పటిమ సాటోప కోపావలేప !

కటురటదటని టంకృతి చటుల కఠోర కార్ముఖ వినిర్గత విశంకట
విశిఖ వితాడన విఘటిత మకుట విహ్వల విశ్రవస్తనయ విశ్రమ సమయ
విశ్రాణన విఖ్యాత విక్రమ !

కుంభకర్ణ కులగిరి విదళన దంభోళి భూత నిఃశంక కంకపత్ర !

అభిచరణ హుతవహ పరిచరణ విఘటన సరభస పరిపతదపరిమిత
కపిబల జలధి లహారి కలకలరవ కుపిత మఘవజి దభిహాననకృదనుజ
సాక్షిక రాక్షస ద్వంద్వయుద్ధ !

అప్రతిద్వంద్వ పౌరుష !

త్ర్యంబక సమధిక ఘోరాస్త్రాడంబర !

సారథి హృత రథ సత్రప శాత్రవ సత్యాపిత ప్రతాప !

శిత శర కృత లవన దశముఖ ముఖ దశక నిపతన పునరుదయ దర
గళిత జనిత దర తరళ హరిహయ నయన నళినవన రుచి ఖచిత
ఖతల నిపతిత సురతరు కుసుమ వితతి సురభిత రథ పథ !

అఖిల జగదధిక భుజ బల వర బల దశ లపన లపన దశక లవన
జనిత కదన పరవశ రజనిచర యువతి విలపన వచన సమవిషయ
నిగమ శిఖర నికర ముఖర ముఖ ముని వర పరిపణిత !

అభిగత శతముఖ హుతవహ పితృపతి నిర్మతి వరుణ పవన ధనద
గిరిశ ముఖ సురపతి నుతి ముదిత !

అమిత మతి విధి విదిత కథిత నిజ విభవ జలధి పృషత లవ !

విగత భయ విబుధ పరిబృధ విబోధిత వీరశయన శాయిత వానర
పృతనౌఘ !

స్వ సమయ విఘటిత సుఘటిత సహృదయ సహధర్మ చారిణీక !

విభీషణ వశంవదీకృత లంకైశ్వర్య !

నిష్పన్న కృత్య !

ఖ పుష్పిత రిపు పక్ష !

పుష్పక రభస గతి గోష్పదీకృత గగనార్ణవ !

ప్రతిజ్ఞార్ణవ తరణ కృత క్షణ భరత మనోరథ సంహిత సింహాసనాధిరూఢ !

స్వామిన్ !

రాఘవ సింహ !

ఉత్తరకాండం

హాటక గిరి కటక లడహ పాద పీఠ నికట తట పరిలుఠిత నిఖిల నృపతి
కిరీట కోటి వివిధ మణి గణ కిరణ నికర నీరాజిత చరణ రాజీవ !

దివ్యభౌమాయోధ్యాధిదైవత !

పితృ వధ కుపిత పరశు ధర ముని విహిత నృప హనన కదన పూర్వ
కాల ప్రభవ శత గుణ ప్రతిష్ఠాపిత ధార్మిక రాజవంశ !

శుభ చరిత రత భరత ఖర్విత గర్వ గంధర్వ యూథ గీత విజయ
గాఢా శత !

శాసిత మధుసుత శత్రుఘ్న సేవిత !

కుశ లవ పరిగృహీత కుల గాఢా విశేష !

విధివశ పరిణమదమర భణితి కవివర రచిత నిజ చరిత నిబంధన
నిశమన నిర్వృత !

సర్వ జన సమ్మానిత !

పునరుపస్థాపిత విమాన వర విశ్రాణన ప్రీణిత వైశ్రవణ విశ్రావిత
యశఃప్రపంచ !

పంచతాపన్న మునికుమార సంజీవనామృత !

త్రేతాయుగ ప్రవర్తిత కార్తయుగ వృత్తాంత !

అవికల బహుసువర్ణ హయమఖ సహస్ర నిర్వహణ నిర్వర్తిత నిజ
వర్ణాశ్రమధర్మ !

సర్వ కర్మ సమారాధ్య !

సనాతన ధర్మ !

సాకేత జనపద జని ధనిక జంగమ తదితర జంతు జాత దివ్య గతి
దాన దర్శిత నిత్య నిఃసీమ వైభవ !

భవ తపన తాపిత భక్తజన భద్రారామ !

శ్రీరామభద్ర !

నమస్తే పునస్తే నమః !

చతుర్ముఖేశ్వరముఖైః పుత్రపౌత్రాదిశాలినే |
నమః సీతాసమేతాయ రామాయ గృహమేధినే ||

కవికథకసింహకథితం

కఠోరసుకుమారగుంభగంభీరం |

భవభయభేషజమేతత్

పఠత మహావీరవైభవం సుధియః ||

|| ఇతి శ్రీ మహావీరవైభవం సమాప్తం ||

కవితార్కికసింహాయ కల్యాణగుణశాలినే |

శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ గోపాలవింశతిః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

వందే బృందావనచరం వల్లవీజనవల్లభం ।

జయంతీసంభవం ధామ వైజయంతీవిభూషణం ॥ 1 ॥

వాచం నిజాంకరసికాం ప్రసమీక్షమాణో

వక్త్రావందవినివేశితపాంచజన్యః ।

వర్ణత్రికోణరుచిరే వరపుండరీకే

బద్ధాసనో జయతి వల్లవచక్రవర్తి ॥ 2 ॥

ఆమ్నాయగంధిరుదితస్ఫురితాధరోష్ఠం

ఆస్రావిలేక్షణమనుక్షణమందహాసం ।

గోపాలడింభవపుషం కుహనాజనన్యాః

ప్రాణస్తనంధయమవైమి పరం పుమాంసం ॥ 3 ॥

ఆవిర్భవత్వనిభృతాభరణం పురస్తాత్

ఆకుంచితైకచరణం నిభృతాన్యపాదం ।

దధ్నా నిమంథముఖరేణ నిబద్ధతాళం

నాథస్య నందభవనే నవనీతనాట్యం ॥ 4 ॥

హర్తుం కుంభే వినిహితకరః స్వాదు హైయంగవీనం

దృష్ట్వా దామగ్రహణచటులాం మాతరం జాతరోషాం ।

పాయాదీషత్ ప్రచలితపదో నాపగచ్ఛన్ న తిష్ఠన్

మిథ్యాగోపః సపది నయనే మీలయన్ విశ్వగోప్తా ॥ 5 ॥

వ్రజయోషిదపాంగవేధనీయం
 మధురాభాగ్యమనన్యభోగ్యమీడే ।
 వసుదేవవధూస్తనంధయం తత్
 కిమపి బ్రహ్మ కిశోరభావదృశ్యం ॥ 6 ॥

పరివర్తితకంధరం భయేన
 స్మితపుల్లాధరపల్లవం స్మరామి ।
 విటపిత్వనిరాసకం కయోశ్చిత్
 విపులోలూఖలకర్షకం కుమారం ॥ 7 ॥

నికటిషు నిశామయామి నిత్యం
 నిగమాంతైరధునాఽపి మృగ్యమాణం ।
 యమళార్జునదృష్టబాలకేళిం
 యమునాసాక్షికయౌవనం యువానం ॥ 8 ॥

పదవీమదవీయసీం విముక్తేః
 అటవీసంపదమంబువాహయంతీం ।
 అరుణాధరసాభిలాషవంశాం
 కరుణాం కారణమానుషీం భజామి ॥ 9 ॥

అనిమేషనిషేవణీయమక్షోః
 అజహద్యౌవనమావిరస్తు చిత్తే ।
 కలహాయితకుంతళం కలాపైః
 కరణోన్మాదకవిభ్రమం మహో మే ॥ 10 ॥

అనుయాయమనోజ్ఞవంశనాళైః
 అవతు స్పర్శితవల్లవీవిమోహైః ।
 అనఘస్మితశీతళైరసౌ మాం
 అనుకంపాసరిదంబుజైరపాంగైః ॥ 11 ॥

అధరాహితచారువంశనాళాః
 మకుటాలంబిమయూరపింఛమాలాః |
 హరినీలశిలావిభంగనీలాః
 ప్రతిభాః సంతు మమాంతిమప్రయాణే || 12 ||

అభిలానవలోకయామి కాలాన్
 మహిళాధీనభుజాంతరస్య యూనః |
 అభిలాషపదం వ్రజాంగనానాం
 అభిలాషక్రమదూరమాభిరూప్యం || 13 ||

హృది ముగ్ధశిఖండమండనో
 లిఖితః కేన మమైష శిల్పినా |
 మదనాతురవల్లవాంగనా -
 వదనాంభోజదివాకరో యువా || 14 ||

మహసే మహితాయ మౌళినా
 వినతేనాంజలిమంజనత్విషే |
 కలయామి విముగ్ధవల్లవీ -
 వలయాభాషితమంజువేణవే || 15 ||

జయతి లళితవృత్తిం శిక్షితో వల్లవీనాం
 శిథిలవలయశింజాశీతల్వైర్వస్తతాళైః |
 అఖిలభువనరక్షాగోపవేషస్య విష్ణోః
 అధరమణీసుధాయామంశవాన్ వంశనాలః || 16 ||

చిత్రాకల్పః శ్రవసి కలయన్ లాంగలీకర్ణపూరం
 బర్హోత్తంసస్ఫురితచికురో బంధుజీవం దధానః |
 గుంజాబద్ధామురసి లళితాం ధారయన్ హారయష్టిం
 గోపస్త్రీణాం జయతి కితవః కోఽపి కౌమారహారీ || 17 ||

లీలాయష్టిం కరకిసలయే దక్షిణే న్యస్య ధన్యాం
 అసే దేవ్యాః పుళకరుచిరే సన్నివిష్టాన్యబాహుః |
 మేఘశ్యామో జయతి లళితో మేఖలాదత్తవేణుః
 గుంజాపీడస్ఫురితచికురో గోపకన్యాభుజంగః || 18 ||

ప్రత్యాలీఢస్థితిమధిగతాం ప్రాప్తగాఢాంకపాలిం
 పశ్చాదీషన్మిలితనయనాం ప్రేయసీం ప్రేక్షమాణః |
 భస్త్రియంత్రప్రణిహితకరో భక్తజీవాతురవ్యాత్
 వారిక్రీడానిబిడవసనో వల్లవీవల్లభో నః || 19 ||

వాసో హృత్వా దినకరసుతాసన్నిధౌ వల్లవీనాం
 లీలాస్మేరో జయతి లళితామాస్థితః కుందశాఖాం |
 సవ్రీడాభిస్తదను వసనే తాభిరభ్యర్థ్యమానే
 కామీ కశ్చిత్ కరకమలయోరంజలిం యాచమానః || 20 ||

ఇత్యనన్యమనసా వినిర్మితాం
 వేంకటేశకవినా స్తుతిం పఠన్ |
 దివ్యవేణురసికం సమీక్షతే
 దైవతం కిమపి యౌవతప్రియం || 21 ||

|| ఇతి శ్రీ గోపాలవింశతిః సమాప్తా ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీస్తుతిః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

మానాతీతప్రథితవిభవాం మంగళం మంగళానాం

వక్షఃపీఠీం మధువిజయినో భూషయంతీం స్వకాంత్యా ।

ప్రత్యక్షానుశ్రవికమహిమప్రార్థినీనాం ప్రజానాం

శ్రేయోమూర్తిం శ్రియమశరణస్త్వాం శరణ్యాం ప్రపద్యే ॥ 1 ॥

ఆవిర్భావః కలశజలధావధ్వరే వాఽపి యస్యాః

స్థానం యస్యాః సరసిజవనం విష్ణువక్షఃస్థలం వా ।

భూమా యస్యా భువనమఖిలం దేవి దివ్యం పదం వా

స్తోకప్రజ్ఞైరనవధిగుణా స్తూయసే సా కథం త్వం ॥ 2 ॥

స్తోతవ్యత్వం దిశతి భవతీ దేహిభిః స్తూయమానా

తామేవ త్వామనితరగతిః స్తోతుమాశంసమానః ।

సిద్ధారంభః సకలభువనశ్లాఘనీయో భవేయం

సేవాపేక్షా తవ చరణయోః శ్రేయసే కస్య న స్యాత్ ॥ 3 ॥

యత్సంకల్పాద్భవతి కమలే యత్ర దేహిన్యమీషాం

జన్మస్థేమప్రళయరచనా జంగమాజంగమానాం ।

తత్ కల్యాణం కిమపి యమినామేకలక్ష్మ్యం సమాధౌ

పూర్ణం తేజః స్ఫురతి భవతీపాదలాక్షారసాంకం ॥ 4 ॥

నిష్పృత్యాహప్రణయఘటితం దేవి నిత్యానపాయం
 విష్ణుస్త్వం చేత్యనవధిగుణం ద్వంద్వమన్యోన్యలక్ష్యం ।
 శేషశ్చిత్తం విమలమనసాం మౌళయశ్చ శ్రుతీనాం
 సంపద్యంతే విహరణవిధౌ యస్య శయావిశేషాః ॥ 5 ॥

ఉద్దేశ్యత్వం జనని భజతోరుజ్జితోపాధిగంధం
 ప్రత్యగ్రూపే హవిషి యువయోరేకశేషిత్వయోగాత్ ।
 పద్మే పత్యుస్తవ చ నిగమైర్నిత్యమన్విష్యమాణో
 నావచ్ఛేదం భజతి మహిమా నర్తయన్ మానసం నః ॥ 6 ॥

పశ్యంతీషు శ్రుతిషు పరితః సూరిబృందేన సార్థం
 మధ్యేకృత్య త్రిగుణఫలకం నిర్మితస్థానభేదం ।
 విశ్వాధీశప్రణయిని సదా విభ్రమద్యూతవృత్తౌ
 బ్రహ్మాశాద్యా దధతి యువయోరక్షశారప్రచారం ॥ 7 ॥

అస్యేశానా త్వమసి జగతః సంశ్రయంతీ ముకుందం
 లక్ష్మీః పద్మా జలధితనయా విష్ణుపత్నీందిరేతి ।
 యన్నామాని శ్రుతిపరిపణాన్యేవమావర్తయంతో
 నావర్తంతే దురితపవనప్రేరితే జన్మచక్రే ॥ 8 ॥

త్వామేవాహుః కతిచిదపరే త్వత్ప్రియం లోకనాథం
 కిం తైరంతఃకలహమలినైః కించిదుత్తిర్య మగ్నైః ।
 త్వత్సంప్రీత్యై విహరతి హరౌ సంముఖీనాం శ్రుతీనాం
 భావారూఢౌ భగవతి యువాం దంపతీ దైవతం నః ॥ 9 ॥

ఆపన్నార్తిప్రశమనవిధౌ బద్ధదీక్షస్య విష్ణోః
 ఆచఖ్యుస్త్వాం ప్రియసహచరీమైకమత్యోపపన్నాం ।
 ప్రాదుర్భావైరపి సమతనుః ప్రాధ్వమన్వీయసే త్వం
 దూరోత్తిష్ఠైరివ మధురతా దుర్గరాశేస్తరంగైః ॥ 10 ॥

ధత్తే శోభాం హరి మరకతే తావకీ మూర్తిరాద్యా
 తన్వీ తుంగస్తనభరనతా తప్తజాంబూనదాభా |
 యస్యాం గచ్ఛంతుదయవిలయైర్నిత్యమానందసింధౌ
 ఇచ్ఛావేగోల్లసితలహరీవిభ్రమం వ్యక్తయస్తే || 11 ||

ఆసంసారం వితతమఖిలం వాఙ్మయం యద్విభూతిః
 యద్యుభంగాత్ కుసుమధనుషః కింకరో మేరుధన్వా |
 యస్యాం నిత్యం నయనశతకైరేకలక్ష్మో మహేంద్రః
 పద్మే తాసాం పరిణతిరసౌ భావలేశైస్త్వదీయైః || 12 ||

అగ్రే భర్తుః సరసిజమయే భద్రపీఠే నిషణ్ణాం
 అంభోరాశేరధిగతసుధాసంప్లవాదుత్థితాం త్వాం |
 పుష్పాసారస్థగితభువనైః పుష్కలావర్తకాద్యైః
 క్లప్తారంభాః కనకకలశైరభ్యషించన్ గజేంద్రాః || 13 ||

ఆలోక్య త్వామమృతసహజే విష్ణువక్షఃస్థలస్థాం
 శాపాక్రాంతాః శరణమగమన్ సావరోధాః సురేంద్రాః |
 లభ్యా భూయస్త్తిభువనమిదం లక్ష్మితం త్వత్కటాక్షైః
 సర్వాకారస్థిరసముదయాం సంపదం నిర్విశంతి || 14 ||

ఆర్తత్రాణవ్రతిభిరమృతాసారనీలాంబువాహైః
 అంభోజానాముషసి మిషతామంతరంగైరపాంగైః |
 యస్యాం యస్యాం దిశి విహరతే దేవి దృష్టిస్త్వదీయా
 తస్యాం తస్యామహమహమికాం తన్వతే సంపదోఘాః || 15 ||

యోగారంభత్వరితమనసో యుష్మదైకాంత్యయుక్తం
 ధర్మం ప్రాప్తం ప్రథమమిహ యే ధారయంతే ధనాయాం |
 తేషాం భూమేర్థనపతిగృహాదంబరాదంబుధేర్వా
 ధారా నిర్యాంత్యధికమధికం వాంఛితానాం వసూనాం || 16 ||

శ్రేయస్కామాః కమలనిలయే చిత్రమామ్నాయవాచాం
 చూడాపీడం తవ పదయుగం చేతసా ధారయంతః |
 ఛత్రచ్ఛాయాసుభగశిరసశ్చామరస్మేరపార్శ్వాః
 శ్లాఘాశబ్దశ్రవణముదితాః స్రగ్విణాః సంచరంతి || 17 ||

ఊరీకర్తుం కుశలమఖిలం జేతుమాదీనరాతీన్
 దూరీకర్తుం దురితనివహం త్యక్తుమాద్యామవిద్యాం |
 అంబ స్తంబావధికజననగ్రామసీమాంతరేఖాం
 ఆలంబంతే విమలమనసో విష్ణుకాంతే దయాం తే || 18 ||

జాతాకాంక్షా జనని యువయోరేకసేవాధికారే
 మాయాలీఢం విభవమఖిలం మన్యమానాస్త్యణాయ |
 ప్రీత్యై విష్ణోస్తవ చ కృతినః ప్రీతిమంతో భజంతే
 వేలాభంగప్రశమనఫలం వైదికం ధర్మసేతుం || 19 ||

సేవే దేవి త్రిదశమహిళామౌళిమాలార్చితం తే
 సిద్ధిక్షేత్రం శమితవిపదాం సంపదాం పాదపద్మం |
 యస్మిన్నీషన్నమితశిరసో యాపయిత్వా శరీరం
 వర్తిష్యంతే వితమసి పదే వాసుదేవస్య ధన్యాః || 20 ||

సానుప్రాసప్రకటితదయైః సాంద్రవాత్సల్యదిగ్దైః
 అంబ స్నిగ్ధైరమృతలహరీలబ్ధసబ్రహ్మచర్యైః |
 ఘర్మే తాపత్రయవిరచితే గాఢతప్తం క్షణం మాం
 ఆకించన్యగ్లపితమనఘైరార్థయేథాః కటాక్షైః || 21 ||

సంపద్యంతే భవభయతమీభానవస్త్వత్ప్రసాదాత్
 భావాః సర్వే భగవతి హరౌ భక్తిముద్వేలయంతః |
 యాచే కిం త్వామహమిహ యతః శీతలోదారశీలా
 భూయో భూయో దిశసి మహతాం మంగళానాం ప్రబంధాన్ || 22 ||

మాతా దేవి త్వమసి భగవాన్ వాసుదేవః పితా మే
 జాతః సోఽహం జనని యువయోరేకలక్ష్మ్యం దయాయాః |
 దత్తో యుష్మత్పరిజనతయా దేశికైరప్యతస్త్వం
 కిం తే భూయః ప్రియమితి కిల స్మేరవక్త్రా విభాసి || 23 ||

కల్యాణానామవికలనిధిః కాఽపి కారుణ్యసీమా
 నిత్యామోదా నిగమవచసాం మౌళిమందారమాలా |
 సంపద్ధివ్యా మధువిజయినః సన్నిధత్తాం సదా మే
 సైషా దేవీ సకలభువనప్రార్థనాకామధేనుః || 24 ||

ఉపచితగురుభక్తేరుత్థితం వేంకటేశాత్
 కలికలుషనివృత్త్యై కల్పమానం ప్రజానాం |
 సరసిజనిలయాయాః స్తోత్రమేతత్ పఠంతః
 సకలకుశలసీమాః సార్వభౌమా భవంతి || 25 ||

|| ఇతి శ్రీస్తుతిః సమాప్తా ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ గరుడదండకః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

నమః పన్నగనద్ధాయ వైకుంఠవశవర్తినే ।

శ్రుతిసింధుసుధోత్పాదమందరాయ గరుత్మతే ॥ 1 ॥

గరుడమఖిలవేదనీడాధిరూఢం ద్విషత్పీడనోత్కంఠితాకుంఠ -

వైకుంఠపీఠీకృతస్కంధమీడే స్వనీడాగతిప్రీతరుద్రాసుకీర్తి -

స్తనాభోగగాఢోపగూఢ స్ఫురత్కంటకవ్రాత వేధవ్యథావేపమాన

ద్విజిహ్వాధిపాకల్పవిష్పార్యమాణ స్ఫటావాటికా రత్నరోచిశ్చటా

రాజినీరాజితం కాంతికల్లోలినీరాజితం ॥ 2 ॥

జయ గరుడ సుపర్ణ దర్శికరాహార దేవాధిపాహారహారిన్

దివౌకస్పతిక్షిప్తదంభోళిధారాకిణాకల్ప కల్పాంతవాతూల కల్పో -

దయానల్ప వీరాయితోద్యచ్ఛమత్కార దైత్యారి జైత్రధ్వజారోహా -

నిర్ధారితోత్కర్ష సంకర్షణాత్మన్ గరుత్మన్ మరుత్పంచకాధీశ

సత్యాదిమూర్తే న కశ్చిత్ సమస్తే నమస్తే పునస్తే నమః ॥ 3 ॥

నమ ఇదమజహత్సపర్యాయ పర్యాయనిర్యాతపక్షానిలా -

స్ఫాలనోద్వేలపాఢోధి వీచీచపేటాహతాగాధపాతాళ -

భాంకారసంక్రుద్ధనాగేంద్రపీడాస్యణీభావభాస్వన్నఖశ్రేణయే

చండతుండాయ నృత్యద్భుజంగభ్రువే వజ్రినే దంష్ట్రయా తుభ్య -

మధ్యాత్మవిద్యా విధేయా విధేయా భవద్దాస్యమాపాదయేథా

దయేథాశ్చ మే ॥ 4 ॥

మనురనుగత పక్షివక్త్ర స్ఫురత్తారకస్తావకశ్చిత్రభానుప్రియాశేఖరస్త్రాయతాం
 నస్త్రీవర్గాపవర్గప్రసూతిః పరవ్యోమధామన్ వలద్వేషిదర్పజ్వలద్వాల -
 ఖిల్యప్రతిజ్ఞావతీర్ణ స్థిరాం తత్త్వబుద్ధిం పరాం భక్తిధేనుం జగన్మూల -
 కందే ముకుందే మహానందదోగ్రీం దధీథా ముధాకామహీనా -
 మహీనామహీనాంతక || 5 ||

షట్త్రింశద్గణచరణో నరపరిపాటీనవీనగుంభగణః |
 విష్ణురథదండకోఽయం విఘటయతు విపక్షవాహినీవ్రూహం || 6 ||

విచిత్రసిద్ధిదః సోఽయం వేంకటేశవిపశ్చితా |
 గరుడధ్వజతోషాయ గీతో గరుడదండకః || 7 ||

|| ఇతి శ్రీ గరుడదండకః సమాప్తః ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ కామాసికాష్టకం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రుతీనాముత్తరం భాగం వేగవత్యాశ్చ దక్షిణం ।

కామాదధివసన్ జీయాత్ కశ్చిదద్భుతకేసరీ ॥ 1 ॥

తపనేంద్వగ్నినయనః తాపానపచినోతు నః ।

తాపనీయరహస్యానాం సారః కామాసికాహరిః ॥ 2 ॥

ఆకంఠమాదిపురుషం

కంఠీరవముపరి కుంతితారాతిం ।

వేగోపకంఠసంగాత్

విముక్తవైకుంఠబహుమతిముపాసే ॥ 3 ॥

బంధుమఖిలస్య జంతోః

బంధురపర్యంకబంధరమణీయం ।

విషమవిలోచనమీడే

వేగవతీపుళినకేళినరసింహం ॥ 4 ॥

స్వస్థానేషు మరుద్గణాన్ నియమయన్ స్వాధీనసర్వేంద్రియః

పర్యంకస్థిరధారణాప్రకటితప్రత్యజ్ఞుఖావస్థితిః ।

ప్రాయేణ ప్రణిపేదుషాం ప్రభురసౌ యోగం నిజం శిక్షయన్

కామానాతనుతాదశేషజగతాం కామాసికాకేసరీ ॥ 5 ॥

వికస్వరనఖస్వరుక్షతహిరణ్యవక్షఃస్థలీ -
 నిరర్గళవినిర్గళద్రుధిరసింధుసంధ్యాయితాః |
 అవంతు మదనాసికామనుజపంచవక్త్రస్య మాం
 అహంప్రథమికామిధఃప్రకటితాహవా బాహవః || 6 ||

సటాపటలభీషణే సరభసాట్టహాసోద్భటే
 స్ఫురత్కృధి పరిస్ఫుటద్భుకుటికేఽపి వక్త్రే కృతే |
 కృపా కపటకేసరిన్ దనుజడింభదత్తస్తనా
 సరోజసదృశా దృశా వ్యతిభిషజ్య తే వ్యజ్యతే || 7 ||

త్వయి రక్షతి రక్షకైః కిమన్యైః
 త్వయి చారక్షతి రక్షకైః కిమన్యైః |
 ఇతి నిశ్చితధీః శ్రయామి నిత్యం
 నృహరే వేగవతీతటాశ్రయం త్వాం || 8 ||

ఇత్థం స్తుతః సకృదిహాష్టభిరేష పద్వైః
 శ్రీవేంకటేశరచితైస్త్రీదశేంద్రవంద్యః |
 దుర్దాంతఘోరదురితద్విరదేంద్రభేదీ
 కామాసికానరహారిర్వితనోతు కామాన్ || 9 ||

|| ఇతి శ్రీ కామాసికాష్టకం సమాప్తం ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ గోదాస్తుతిః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

శ్రీవిష్ణుచిత్తకులనందనకల్పవల్లీం

శ్రీరంగరాజహరిచందనయోగదృశ్యాం ।

సాక్షాత్ క్షమాం కరుణయా కమలామివాన్యాం

గోదామనన్యశరణః శరణం ప్రపద్యే ॥ 1 ॥

వైదేశికః శ్రుతిగిరామపి భూయసీనాం

వర్ణేషు మాతి మహిమా న హి మాదృశాం తే ।

ఇత్థం విదంతమపి మాం సహసైవ గోదే

మానద్రుహో ముఖరయంతి గుణాస్త్యదీయాః ॥ 2 ॥

త్వత్ప్రేయసః శ్రవణయోరమృతాయమానాం

తుల్యాం త్వదీయమణినూపురశింజితానాం ।

గోదే త్వమేవ జనని త్వదభిష్టవార్ధాం

వాచం ప్రసన్నమధురాం మమ సంవిధేహి ॥ 3 ॥

కృష్ణాన్వయేన దధతీం యమునానుభావం

తీర్ణైర్యథావదవగాహ్యా సరస్వతీం తే ।

గోదే వికస్వరథియాం భవతీకటాక్షాత్

వాచః స్ఫురంతి మకరందముచః కవీనాం ॥ 4 ॥

అస్మాదృశామపకృతౌ చిరదీక్షితానాం

అహ్నాయ దేవి దయతే యదసౌ ముకుందః ।

తన్నిశ్చితం నియమితస్తవ మౌళిదామ్నా
తంత్రీనినాదమధురైశ్చ గిరాం నిగుంభైః || 5 ||

శోణాఽధరేఽపి కుచయోరపి తుంగభద్రా
వాచాం ప్రవాహనివహేఽపి సరస్వతీ త్వం |
అప్రాకృతైరపి రస్వైర్విరజా స్వభావాత్
గోదాఽపి దేవి కమితుర్ను నర్మదాఽసి || 6 ||

వల్మీకతః శ్రవణతో వసుధాత్మనస్తే
జాతో బభూవ స మునిః కవిసార్యభౌమః |
గోదే కిమద్భుతమిదం యదమీ స్వదంతే
వక్తారవిందమకరందనిభాః ప్రబంధాః || 7 ||

భోక్తుం తవ ప్రియతమం భవతీవ గోదే
భక్తిం నిజాం ప్రణయభావనయా గృణంతః |
ఉచ్ఛావచైర్విరహసంగమజైరుదంతైః
శృంగారయంతి హృదయం గురవస్త్వదీయాః || 8 ||

మాతః సముత్థితవతీమధివిష్ణుచిత్తం
విశ్వోపజీవ్యమమృతం వచసా దుహానాం |
తాపచ్ఛదం హిమరుచేరివ మూర్తిమన్యాం
సంతః పయోధిదుహితుః సహజాం విదుస్త్యాం || 9 ||

తాతస్తు తే మధుభిదః స్తుతిలేశవశ్యాత్
కర్ణామృతైః స్తుతిశతైరనవాప్తపూర్వం |
త్వన్మౌళిగంధసుభగాముపహృత్య మాలాం
లేభే మహత్తరపదానుగుణం ప్రసాదం || 10 ||

దిక్ దక్షిణాఽపి పరిపక్తిమపుణ్యలభ్యాత్
సర్వోత్తరా భవతి దేవి తవావతారాత్ |

యత్యైవ రంగపతినా బహుమానపూర్వం
నిద్రాళునాఽపి నియతం నిహితాః కటాక్షాః || 11 ||

ప్రాయేణ దేవి భవతీవ్యపదేశయోగాత్
గోదావరీ జగదిదం పయసా పునీతే |
యస్యాం సమేత్య సమయేషు చిరం నివాసాత్
భాగీరథీప్రభృతయోఽపి భవంతి పుణ్యాః || 12 ||

నాగేశయః సుతను పక్షిరథః కథం తే
జాతః స్వయంవరపతిః పురుషః పురాణః |
ఏవంవిధాః సముచితం ప్రణయం భవత్యాః
సందర్శయంతి పరిహాసగిరః సఖీనాం || 13 ||

త్వద్భుక్తమాల్యసురభీకృతచారుమౌళేః
హిత్వా భుజాంతరగతామపి వైజయంతీం |
పత్యుస్తవేశ్వరి మిథః ప్రతిఘాతలోలాః
బర్హాతపత్రరుచిమారచయంతి భృంగాః || 14 ||

ఆమోదవత్యపి సదా హృదయంగమాఽపి
రాగాన్వితాఽపి లళితాఽపి గుణోత్తరాఽపి |
మౌళిస్త్రజా తవ ముకుందకిరీటభాజా
గోదే భవత్యధరితా ఖలు వైజయంతీ || 15 ||

త్వన్మౌళిదామని విభోః శిరసా గృహీతే
స్వచ్ఛందకల్పితసపీతిరసప్రమోదాః |
మంజుస్వనా మధులిహో విదధుః స్వయం తే
స్వాయంవరం కమపి మంగళతూర్యఘోషం || 16 ||

విశ్వామనానరజసా కమలేన నాభౌ
 వక్షఃస్థలే చ కమలాస్తనచందనేన |
 ఆమోదితోఽపి నిగమైర్విభురంఘ్రియుగ్మే
 ధత్తే నతేన శిరసా తవ మౌళిమాలాం || 17 ||

చూడాపదేన పరిగృహ్య తవోత్తరీయం
 మాలామపి త్వదళకైరధివాస్య దత్తాం |
 ప్రాయేణ రంగపతిరేష బిభర్తి గోదే
 సౌభాగ్యసంపదభిషేకమహాధికారం || 18 ||

తుంగైరకృత్రిమగిరః స్వయముత్తమాంగైః
 యం సర్వగంధ ఇతి సాదరముద్వహంతి |
 ఆమోదమన్యమధిగచ్ఛతి మాలికాభిః
 సోఽపి త్వదీయకుటిలాళకవాసితాభిః || 19 ||

ధన్వే సమస్తజగతాం పితరుత్తమాంగే
 త్వన్మౌళిమాల్యభరసంభరణేన భూయః |
 ఇందీవరస్త్రజమివాదధతి త్వదీయా -
 న్యాకేకరాణి బహుమానవిలోకితాని || 20 ||

రంగేశ్వరస్య తవ చ ప్రణయానుబంధాత్
 అన్యోన్యమాల్యపరివృత్తిమభిష్టువంతః |
 వాచాలయంతి వసుధే రసికాస్త్రిలోకీం
 న్యూనాధికత్వసమతావిషయైర్వివాదైః || 21 ||

దూర్వాదళప్రతిమయా తవ దేహకాంత్యా
 గోరోచనారుచిరయా చ రుచేందిరాయాః |
 ఆసీదనుజ్ఞితశిఖావళకంఠశోభం
 మాంగళ్యదం ప్రణమతాం మధువైరిగాత్రం || 22 ||

అర్చ్యం సమర్చ్య నియమైర్నిగమప్రసూనైః
 నాథం త్వయా కమలయా చ సమేయివాంసం ।
 మాతశ్చిరం నిరవిశన్ నిజమాధిరాజ్యం
 మాన్యా మనుప్రభృతయోఽపి మహీక్షితస్తే ॥ 23 ॥

ఆర్ద్రాపరాధిని జనేఽప్యభిరక్షణార్థం
 రంగేశ్వరస్య రమయా వినివేద్యమానే ।
 పార్శ్వే పరత్ర భవతీ యది తత్ర నాసీత్
 ప్రాయేణ దేవి వదనం పరివర్తితం స్యాత్ ॥ 24 ॥

గోదే గుణైరపనయన్ ప్రణతాపరాధాన్
 భ్రూక్షేప ఏవ తవ భోగరసానుకూలః ।
 కర్మానుబంధిఫలదానరతస్య భర్తుః
 స్వాతంత్ర్యదుర్వ్యసనమర్మభిదానిదానం ॥ 25 ॥

రంగే తటిద్గుణవతో రమయైవ గోదే
 కృష్ణాంబుదస్య ఘటితాం కృపయా సువృష్ట్యా ।
 దౌర్గత్యదుర్విషవినాశసుధానదీం త్వాం
 సంతః ప్రపద్య శమయంత్యచిరేణ తాపాన్ ॥ 26 ॥

జాతాపరాధమపి మామనుకంప్య గోదే
 గోష్ఠీ యది త్వమసి యుక్తమిదం భవత్యాః ।
 వాత్సల్యనిర్భరతయా జననీ కుమారం
 స్తన్యేన వర్ధయతి దష్టపయోధరాఽపి ॥ 27 ॥

శతమఖమణినీలా చారుకల్లారహస్తా
 స్తనభరనమితాంగీ సాంద్రవాత్సల్యసింధుః ।
 అళకవినిహితాభిః స్రగ్భిరాకృష్టనాథా
 విలసతు హృది గోదా విష్ణుచిత్రాత్మజా నః ॥ 28 ॥

ఇతి వికసితభక్తేరుత్థితాం వేంకటేశాత్

బహుగుణరమణీయాం వక్తి గోదాస్తుతిం యః |
స భవతి బహుమాన్యః శ్రీమతో రంగభర్తుః
చరణకమలసేవాం శాశ్వతీమభ్యుపైష్యన్ || 29 ||

|| ఇతి శ్రీ గోదాస్తుతిః సమాప్తా ||

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీవరదరాజపంచాశత్ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

ద్విరదశిఖరిసీమ్నా సద్మవాన్ పద్మయోనేః

తురగసవనవేద్యాం శ్యామళో హవ్యవాహః ।

కలశజలధికన్యావల్లరీకల్పశాఖీ

కలయతు కుశలం నః కోఽపి కారుణ్యరాశిః ॥ 1 ॥

యస్యానుభావమధిగంతుమశక్నువంతో

ముహ్యంత్యభంగురథియో మునిసార్వభౌమాః ।

తస్యైవ తే స్తుతిషు సాహసమశ్నువానః

క్షంతవ్య ఏష భవతా కరిశైలనాథ ॥ 2 ॥

జానన్ననాది విహితానపరాధవర్గాన్

స్వామిన్ భయాత్ కిమపి వక్తుమహం న శక్తః ।

అవ్యాజవత్సల తథాపి నిరంకుశం మాం

వాత్సల్యమేవ భవతో ముఖరీకరోతి ॥ 3 ॥

కిం వ్యాహరామి వరద స్తుతయే కథం వా

ఖద్యోతవత్ ప్రలఘుసంకుచితప్రకాశః ।

తన్మే సమర్పయ మతిం చ సరస్వతీం చ

త్వామంజసా స్తుతిపదైర్యదహం ధినోమి ॥ 4 ॥

మచ్ఛక్తిమాత్రగణనే కిమిహస్తి శక్యం

శక్యేన వా తవ కరీశ కిమస్తి సాధ్యం ।

యద్యస్తి సాధయ మయా తదపి త్వయా వా
కిం వా భవేద్ భవతి కించిదనీహమానే || 5 ||

స్తోత్రం మయా విరచితం త్వదధీనవాచా
త్వత్ప్రతయే వరద యత్ తదిదం న చిత్రం |
ఆవర్జయంతి హృదయం ఖలు శిక్షకాణాం
మంజూని పంజరశకుంతవిజల్పితాని || 6 ||

యం చక్షుషామవిషయం హయమేధయజ్వా
ద్రాఘీయసా సుచరితేన దదర్శ వేధాః |
తం త్వాం కరీశ కరుణాపరిణామతస్తే
భూతాని హంత నిఖిలాని నిశామయంతి || 7 ||

తత్తత్పదైరుపహితేఽపి తురంగమేధే
శక్రాదయో వరద పూర్వమలబ్ధభాగాః |
అధ్యక్షితే మఖపతౌ త్వయి చక్షుషైవ
హైరణ్యగర్భహవిషాం రసమన్వభూవన్ || 8 ||

సర్గస్థితిప్రళయవిభ్రమనాటికాయాం
శైలూషవద్వివిధవేషపరిగ్రహం త్వాం |
సంభావయంతి హృదయేన కరీశ ధన్యాః
సంసారవారినిధిసంతరణైకపోతం || 9 ||

ప్రాప్తోదయేషు వరద త్వదనుప్రవేశాత్
పద్మాసనాదిషు శివాదిషు కంచుకేషు |
తన్మాత్రదర్శనవిలోభితశేముషీకాః
తాదాత్యమూఢమతయో నిపతంత్యధీరాః || 10 ||

మధ్యే విరించిశివయోర్విహితావతారః
 ఖ్యాతోఽసి తత్సమతయా తదిదం న చిత్రం |
 మాయావశేన మకరాదిశరీరిణం త్వాం
 తానేవ పశ్యతి కరీశ యదేష లోకః || 11 ||

బ్రహ్మాతి శంకర ఇతీంద్ర ఇతి స్వరాడి -
 త్యాత్మేతి సర్వమితి సర్వచరాచరాత్మన్ |
 హస్తీశ సర్వవచసామవసానసీమాం
 త్వాం సర్వకారణముశంత్యనపాయవాచః || 12 ||

ఆశాధిపేషు గిరిశేషు చతుర్ముఖేష్వ -
 ప్యవ్యాహతా విధినిషేధమయీ తవాజ్ఞా |
 హస్తీశ నిత్యమనుపాలనలంఘనాభ్యాం
 పుంసాం శుభాశుభమయాని ఫలాని సూతే || 13 ||

త్రాతాఽఽపది స్థితిపదం భరణం ప్రరోహః
 ఛాయా కరీశ సరసాని ఫలాని చ త్వం |
 శాఖాగతత్రిదశబృందశకుంతకానాం
 కిం నామ నాసి మహతాం నిగమద్రుమాణాం || 14 ||

సామాన్యబుద్ధిజనకాశ్చ సదాదిశబ్ధాః
 తత్త్వాంతరభ్రమకృతశ్చ శివాదివాచః |
 నారాయణే త్వయి కరీశ వహాంత్యనన్యం
 అన్వర్థవృత్తిపరికల్పితమైకకంఠ్యం || 15 ||

సంచింతయంత్యఖిలహేయవిపక్షభూతం
 శాంతోదితం శమవతా హృదయేన ధన్యాః |
 నిత్యం పరం వరద సర్వగతం సుసూక్ష్మం
 నిష్పందనందధుమయం భవతః స్వరూపం || 16 ||

విశ్వాతిశాయిసుఖరూప యదాత్మకస్త్వం
 వ్యక్తిం కరీశ కథయంతి తదాత్మికాం తే |
 యేనాధిరోహతి మతిస్త్వదుపాసకానాం
 సా కిం త్వమేవ తవ వేతి వితర్కడోళాం || 17 ||

మోహాంధకారవినివర్తనజాగరూకే
 దోషా దివాఽపి నిరవగ్రహమేధమానే |
 త్వత్తేజసి ద్విరదశైలపతే విమృష్టే
 శ్లాఘ్యేత సంతమసపర్వ సహస్రభానోః || 18 ||

రూఢస్య చిన్మయతయా హృదయే కరీశ
 స్తంబానుకారిపరిణామవిశేషభాజః |
 స్థానేషు జాగ్రతి చతుర్వపి సత్త్వవంతః
 శాఖావిభాగచతురే తవ చాతురాత్మ్యే || 19 ||

నాగాచలేశ నిఖిలోపనిషన్మనీషా -
 మంజూషికామరకతం పరిచిన్వతాం త్వాం |
 తన్వీ హృది స్ఫురతి కాఽపి శిఖా మునీనాం
 సౌదామనీవ నిభృతా నవమేఘగర్భా || 20 ||

ఔదన్వతే మహతి సద్మని భాసమానే
 శ్లాఘ్యే చ దివ్యసదనే తమసః పరస్మిన్ |
 అంతఃకళేబరమిదం సుషిరం సుసూక్ష్మం
 జాతం కరీశ కథమాదరణాస్పదం తే || 21 ||

బాలాకృతేర్వటపలాశమితస్య యస్య
 బ్రహ్మాండమండలమభూదుదరైకదేశే |
 తస్యైవ తద్వరద హంత కథం ప్రభూతం
 వారాహమాస్థితవతో వపురద్భుతం తే || 22 ||

భక్తస్య దానవశిశోః పరిపాలనాయ
 భద్రాం నృసింహకుహనామధిజగ్ముషస్తే |
 స్తంభైకవర్జమధునాఽపి కరీశ నూనం
 త్రైలోక్యమేతదఖిలం నరసింహగర్భం || 23 ||

క్రామన్ జగత్ కపటవామనతాముపేతః
 త్రేధా కరీశ స భవాన్ నిదధే పదాని |
 అద్యాపి జంతవ ఇమే విమలేన యస్య
 పాదోదకేన విధృతేన శివా భవంతి || 24 ||

యేనాచలప్రకృతినా రిపుసంక్షయార్థీ
 వారాం నిధిం వరద పూర్వమలంఘయస్త్యం |
 తం వీక్ష్య సేతుమధునాపి శరీరవంతః
 సర్వే షడూర్మిబహుళం జలధిం తరంతి || 25 ||

ఇత్థం కరీశ దురపహ్నావదివ్యభవ్య -
 రూపాన్వితస్య విబుధాదివిభూతిసామ్యాత్ |
 కేచిద్విచిత్రచరితాన్ భవతోఽవతారాన్
 సత్యాన్ దయాపరవశస్య విదంతి సంతః || 26 ||

సౌశీల్యభావితథియా భవతా కథంచితీ
 సంఛాదితానపి గుణాన్ వరద త్వదీయాన్ |
 ప్రత్యక్షయంత్యవికలం తవ సన్నికృష్టాః
 పత్యుస్త్విషామివ పయోదవృతాన్ మయూఖాన్ || 27 ||

నిత్యం కరీశ తిమిరావిలదృష్టయోఽపి
 సిద్ధాంజనేన భవతైవ విభూషితాక్షాః |
 పశ్యంతుపర్యుపరి సంచరతామదృశ్యం
 మాయానిగూఢమనపాయమహానిధిం త్వాం || 28 ||

సద్యస్త్యజంతి వరద త్వయి బద్ధభావాః
 పైతామహాదిషు పదేష్వపి భావబంధం |
 కస్మై స్వదేత సుఖసంచరణోత్సుకాయ
 కారాగృహే కనకశృంఖలయాఽపి బంధః || 29 ||

హస్తీశ దుఃఖవిషదిగ్ధఫలానుబంధి -
 న్యాబ్రహ్మకీటమపరాహతసంప్రయోగే |
 దుష్కర్మసంచయవశాద్ దురతిక్రమే నః
 ప్రత్యస్తమంజలిరసౌ తవ నిగ్రహస్తే || 30 ||

త్వద్భక్తిపోతమవలంబితుమక్షమాణాం
 పారం పరం వరద గంతుమనీశ్వరాణాం |
 స్వైరం లిలంఘయిషతాం భవవారిరాశిం
 త్వామేవ గంతుమసి సేతురభంగురస్త్వం || 31 ||

అశ్రాంతసంసరణఘర్మనిపీడితస్య
 భ్రాంతస్య మే వరద భోగమరీచికాసు |
 జీవాతురస్తు నిరవగ్రహమేధమానః
 దేవ త్వదీయకరుణామృతదృష్టిపాతః || 32 ||

అంతః ప్రవిశ్య భగవన్నఖిలస్య జంతోః
 ఆసేదుషస్తవ కరీశ భృశం దవీయాన్ |
 సత్యం భవేయమధునాపి స ఏవ భూయః
 స్వాభావికీ తవ దయా యది నాంతరాయః || 33 ||

అజ్ఞాతనిర్గమమనాగమవేదినం మాం
 అంధం న కించిదవలంబనమశ్నువానం |
 ఏతావతీం గమయితుః పదవీం దయాళోః
 శేషాధ్వలేశనయనే క ఇవాతిభారః || 34 ||

భూయోఽపి హంత వసతిర్యది మే భవితీ
 యామ్యాసు దుర్విషహవృత్తిషు యాతనాసు |
 సమ్యగ్ భవిష్యతి తతః శరణాగతానాం
 సంరక్షితేతి బిరుదం వరద త్వదీయం || 35 ||

పర్యాకులం మహతి దుఃఖపయోనిధౌ మాం
 పశ్యన్ కరీశ యది జోషమవస్థితస్త్వం |
 స్ఫారేక్షణేఽపి మిషతి త్వయి నిర్నిమేషం
 పారే కరిష్యతి దయా తవ దుర్నివారా || 36 ||

కిం వా కరీశ కృపణే మయి రక్షణీయే
 ధర్మాదిబాహ్యసహకారిగవేషణేన |
 నన్వస్తి విశ్వపరిపాలనజాగరూకః
 సంకల్ప ఏవ భవతో నిపుణః సహాయః || 37 ||

నిర్యంత్రణం పరిణమంతి న యావదేతే
 నీరంధ్రదుష్కృతభవా దురితప్రరోహః |
 తావన్న చేత్ త్వముపగచ్ఛసి శార్ఙ్గధన్వా
 శక్యం త్వయాపి న హి వారయితుం కరీశ || 38 ||

యావన్న పశ్యతి నికామమమర్షణో మాం
 భ్రూభంగభీషణకరాళముఖః కృతాంతః |
 తావత్ పతంతు మయి తే భగవన్ దయాళోః
 ఉన్నిద్రపద్మకలికామధురాః కటాక్షాః || 39 ||

స త్వం స ఏవ రభసో భవదౌపవాహ్యః
 చక్రం తదేవ శితధారమహం చ పాల్యః |
 సాధారణే త్వయి కరీశ సమస్తజంతోః
 మాతంగమానుషభిదా న విశేషహేతుః || 40 ||

నిర్వాపయిష్యతి కదా కరిశైలధామన్
 దుర్వారకర్మపరిపాకమహాదవాగ్నిం |
 ప్రాచీనదుఃఖమపి మే సుఖయన్నివ త్వత్ -
 పాదారవిందపరిచారరసప్రవాహాః || 41 ||

ముక్తః స్వయం సుకృతదుష్కృతశృంఖలాభ్యాం
 అర్చిర్ముఖైరధికృతైరతివాహితాధ్వా |
 స్వచ్ఛందకింకరతయా భవతః కరీశ
 స్వాభావికం ప్రతిలభేయ మహాధికారం || 42 ||

త్వం చేత్ ప్రసీదసి తవాస్మి సమీపతశ్చేత్
 త్వయ్యస్తి భక్తిరనఘా కరిశైలనాథ |
 సంసృజ్యతే యది చ దాసజనస్త్వదీయః
 సంసార ఏష భగవన్నపవర్గ ఏవ || 43 ||

ఆపలాయమానమనపాయవిభూతికామైః
 ఆలోకలుప్తజగదాంధ్యమనుస్మరేయం |
 ఆలోహితాంశుకమనాకులహేతిజాలం
 హైరణ్యగర్భహయమేధహవిర్భుజం త్వాం || 44 ||

భూయో భూయః పుళకనిచితైరంగకైరేధమానాః
 స్థూలస్థూలాన్ నయనముకుళైర్భిభ్రతో బాష్పబిందూన్ |
 ధన్యాః కేచిద్వరద భవతః సంసదం భూషయంతః
 స్వాంతైరంతర్వినయనిభృతైః స్వాదయంతే పదం తే || 45 ||

వరద తవ విలోకయంతి ధన్యాః
 మరకతభూధరమాతృకాయమాణం |
 వ్యపగతపరికర్మవారవాణం
 మృగమదపంకవిశేషనీలమంగం || 46 ||

అనిభృతపరిరంభైరాహితామిందిరాయాః
 కనకవలయముద్రాం కంఠదేశే దధానః |
 ఫణిపతిశయనీయాదుత్థితస్త్వం ప్రభాతే
 వరద సతతమంతర్మానసం సన్నిధేయాః || 47 ||

తురగవిహగరాజస్యందనాందోళికాది -
 ష్వుధికమధికమన్యామాత్మశోభాం దధానం |
 అనవధికవిభూతిం హస్తీశైలేశ్వరం త్వాం
 అనుదినమనిమేషైర్లోచనైర్నిర్విశేయం || 48 ||

నిరంతరం నిర్విశతస్త్వదీయం
 అస్పృష్టచింతాపదమాభిరూప్యం |
 సత్యం శపే వారణశైలనాథ
 వైకుంఠవాసేఽపి న మేఽభిలాషః || 49 ||

వ్యాతన్వానా తరుణతుళసీదామభిః స్వామభిఖ్యాం
 మాతంగాద్రౌ మరకతరుచిం పుష్ణతీ మానసే నః |
 భోగైశ్వర్యప్రియసహచరైః కాఽపి లక్ష్మీకటాక్షైః
 భూయః శ్యామా భువనజననీ దేవతా సన్నిధత్తాం || 50 ||

ఇతి విహితముదారం వేంకటేశేన భక్త్యా
 శ్రుతిసుభగమిదం యః స్తోత్రమంగీకరోతి |
 కరిశిఖరివిటంకస్థాయినః కల్పవృక్షాత్
 భవతి ఫలమశేషం తస్య హస్తాపచేయం || 51 ||

|| ఇతి శ్రీవరదరాజపంచాశత్ సమాప్తా ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ యతిరాజసప్తతిః ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

కమప్యాద్యం గురుం వందే కమలాగృహమేధినం ।
ప్రవక్తా చ్ఛందసాం వక్తా పంచరాత్రస్య యః స్వయం ॥ 1 ॥

సహధర్మచరీం శౌరేః సమ్మంతితజగద్ధితాం ।
అనుగ్రహమయీం వందే నిత్యమజ్ఞాతనిగ్రహం ॥ 2 ॥

వందే వైకుంఠసేనాన్యం దేవం సూత్రవతీసఖం ।
యద్వేత్తశిఖరస్పందే విశ్వమేతద్వ్యవస్థితం ॥ 3 ॥

యస్య సారస్వతం స్తోతో వకుళామోదవాసితం ।
శ్రుతీనాం విశ్రమాయాలం శరారిం తముపాస్మహే ॥ 4 ॥

నాథేన మునినా తేన భవేయం నాథవానహం ।
యస్య నైగమికం తత్త్వం హస్తామలకతాం గతం ॥ 5 ॥

నమస్యామ్యరవిందాక్షం నాథభావే వ్యవస్థితం ।
శుద్ధసత్త్వమయం శౌరేః అవతారమివాపరం ॥ 6 ॥

అనుజ్ఞితక్షమాయోగం అపుణ్యజనబాధకం ।
అస్పృష్టమదరాగం తం రామం తుర్యముపాస్మహే ॥ 7 ॥

విగాహే యామునం తీర్థం సాధుబృందావనే స్థితం ।
నిరస్తజిహ్మాగస్పర్యే యత్ర కృష్ణః కృతాదరః ॥ 8 ॥

దయానిఘ్నం యతీంద్రస్య దేశికం పూర్ణమాశ్రయే |
యేన విశ్వస్యజో విష్ణోః అపూర్యత మనోరథః || 9 ||

ప్రణామం లక్ష్మణమునిః ప్రతిగృహ్లాతు మామకం |
ప్రసాధయతి యత్సూక్తిః స్వాధీనపతికాం శ్రుతిం || 10 ||

ఉపవీతినమూర్ధ్వపుండ్రవంతం
త్రిజగత్పుణ్యఫలం త్రిదండహస్తం |
శరణాగతసార్థవాహమీడే
శిఖయా శేఖరిణం పతిం యతీనాం || 11 ||

ప్రథయన్ విమతేషు తీక్షణావం
ప్రభురస్మత్పరిరక్షణే యతీంద్రః |
అపృథక్ప్రతిపన్నయన్నయత్వైః
వవృధే పంచభిరాయుధైర్మురారేః || 12 ||

శమితోదయశంకరాదిగర్వః
స్వబలాదుద్ధృతయాదవప్రకాశః |
అవరోపితవాన్ శ్రుతేరపార్థాన్
నను రామావరజః స ఏష భూయః || 13 ||

అబహుశ్రుతసంభవం శ్రుతీనాం
జరతీనామయథాయథప్రచారం |
వినివర్తయితుం యతీశ్వరోక్తిః
విదధే తాః స్థిరనీతిపంజరస్థాః || 14 ||

అమునా తపనాతిశాయిభూమ్నా
యతిరాజేన నిబద్ధనాయకశ్రీః |

మహతీ గురుపంక్తిహారయష్టిః
విబుధానాం హృదయంగమా విభాతి || 15 ||

అలూనపక్షస్య యతిక్షమాభృతః
విభాతి వంశే హరితత్త్వమక్షతం |
యదుద్భవాః శుద్ధసువృత్తశీతళాః
భవంతి ముక్తావళిభూషణం భువః || 16 ||

అనపాయవిష్ణుపదసంశ్రయం భజే
కలయా కయాఽపి కలయాఽప్యనుజ్ఞితం |
అకళంకయోగమజడాశయోదితం
యతిరాజచంద్రముపరాగదూరగం || 17 ||

అభిగమ్య సమ్యగనఘాః సుమేధసః
యతిచక్రవర్తిపదపద్మపత్తనం |
హరిభక్తదాస్యరసికాః పరస్పరం
క్రయవిక్రయార్హదశయా సమింధతే || 18 ||

పరుషాతివాదపరివాదపైశున -
ప్రభృతిప్రభూతపతనీయపంకిలా |
స్వదతే మమాద్య సుభగా సరస్వతీ
యతిరాజకీర్తికతక్వైర్విశోధితా || 19 ||

అనుకల్పభూతమురభిత్పదం సతాం
అజహత్త్రివర్గమపవర్గవైభవం |
చలచిత్తవృత్తివినివర్తనౌషధం
శరణం యతీంద్రచరణం వృణీమహే || 20 ||

శ్వసితావధూతపరవాదివైభవాః
నిగమాంతనీతిజలధేస్తలస్పృశః |

ప్రతిపాదయంతి గతిమాపవర్గీం

యతిసార్వభౌమపదసాత్యతాశయాః || 21 ||

మూలే నివిశ్య మహతాం నిగమద్రుమాణాం

ముష్ణన్ ప్రతారకభయం ధృతనైకదండః |

రంగేశభక్తజనమానసరాజహంసః

రామానుజః శరణమస్తు మునిః స్వయం నః || 22 ||

సన్మంత్రవిత్ క్షిపతి సంయమినాం నరేంద్రః

సంసారజిహ్మాగముఖైః సముపస్థితం నః |

విష్వక్తతం విషయలోభవిషం నిజాభిః

గాఢానుభావగరుడధ్వజభావనాభిః || 23 ||

నాథః స ఏష యమినాం నఖరశ్మిజాలైః

అంతర్మీలనమపనీయ తమో మదీయం |

విజ్ఞానచిత్రమనఘం లిఖతీవ చిత్తే

వ్యాఖ్యానకేళిరసికేన కరాంబుజేన || 24 ||

ఉద్ఘోషాతీముపనిషత్సు నిగూఢమర్థం

చిత్తే నివేశయితుమల్పధియాం స్వయం నః |

పశ్యేమ లక్ష్మణమునేః ప్రతిపన్నహస్తాం

ఉన్నిద్రపద్మసుభగాముపదేశముద్రాం || 25 ||

ఆకర్షణాని నిగమాంతసరస్వతీనాం

ఉచ్ఛాటనాని బహిరంతరుపప్లవనాం |

పథ్యాని ఘోరభవసంజ్వరపీడితానాం

హృద్యాని భాంతి యతిరాజమునేర్వచాంసి || 26 ||

శీతస్వభావసుభగానుభవః శిఖావాన్

దోషావమర్దనియతోన్నతిరోషధీశః |

తాపానుబంధశమనస్తపనః ప్రజానాం
రామానుజో జయతి సంవలితతిథామా || 27 ||

జయతి సకలవిద్యావాహినీజన్మశైలః
జనిపథపరివృత్తిశ్రాంతవిశ్రాంతిశాఖీ |
నిఖిలకుమతిమాయాశర్వరీబాలసూర్యః
నిగమజలధివేలాపూర్ణచంద్రో యతీంద్రః || 28 ||

మునిబహుమతసారా ముక్తినిశ్రేణిక్యం
సహృదయహృదయానాం శాశ్వతీ దిష్టసిద్ధిః |
శమితదురితగంధా సంయమీంద్రస్య సూక్తిః
పరిచితగహనా నః ప్రస్నువీత ప్రసాదం || 29 ||

భవమరుపరిఖిన్నస్ఫీతపానీయసింధుః
దురితరహితజిహ్వదుర్గకుల్యాసకుల్యా |
శ్రుతినయనసనాభిః శోభతే లక్ష్మణోక్తిః
నరకమథనసేవాస్వాదనాడింధమా నః || 30 ||

హరిపదమకరందస్యందినః సంశ్రితానాం
అనుగతబహుశాఖాంతాపమున్మాలయంతి |
శమితదురితగంధాః సంయమీంద్రప్రబంధాః
కథకజనమనీషాకల్పనాకల్పవృక్షాః || 31 ||

నానాభూతైర్జగతి సమయైర్నర్మలీలాం విధిత్యోః
అంత్యం వర్ణం ప్రథయతి విభోరాదిమవ్రాహభేదే |
విశ్వం త్రాతుం విషయనియతం వ్యంజితానుగ్రహాః సన్
విష్వక్సేనో యతిపతిరభూద్వేత్రసారస్త్రిదండః || 32 ||

లక్ష్మ్యం బుద్ధే రసికరసనాలాస్యలీలానిదానం
శుద్ధాస్వాదం కిమపి జగతి శ్రోత్రదివ్యోషధం నః |

లక్ష్మ్యాలక్ష్మ్యైః సితజలధివద్భాతి తాత్పర్యరత్నైః
 లక్ష్మీకాంతస్ఫటికముకురో లక్ష్మణార్యోపదేశః || 33 ||

స్థితిమవధీరయంత్యతిమనోరథసిద్ధిమతీం
 యతిపతిసంప్రదాయనిరపాయధనోపచితాః |
 మధుకరమౌళిదమ్నమదదంతురదంతి ఘటా -
 కరటకటాహవాహిఘనశీకరశీభరితాం || 34 ||

నిరుపధిరంగవృత్తిరసికానభితాండవయన్
 నిగమవిమర్శకేళిరసికైర్నిభృతైర్విధృతః |
 గుణపరిణధ్ధసూక్తిదృఢకోణవిఘట్టనయా
 రటతి దిశాముఖేషు యతిరాజయశః పటహాః || 35 ||

ఇదంప్రథమసంభవత్కుమతిజాలకూలంకషాః
 మృషామతవిషానలజ్వలితజీవజీవాతవః |
 క్షరంత్యమృతమక్షరం యతిపురందరస్యోక్తయః
 చిరంతనసరస్వతీచికురబంధసైరంధ్రికాః || 36 ||

సుధాశనసుదుర్గహశ్రుతిసమష్టిముష్టింధయః
 కథాహవమసౌ గతాన్ కపటసౌగతాన్ ఖండయన్ |
 మునిర్మనసి లక్ష్మణో ముదముదంచయత్యంజసా
 ముకుందగుణమౌక్తికప్రకరశుక్తిభిః సూక్తిభిః || 37 ||

కపర్దిమతకర్దమం కపిలకల్పనావాగురాం
 దురత్యయమతీత్య తద్ ద్రుహిణతంత్రయంత్రోదరం |
 కుదృష్టికుహనాముఖే నిపతతః పరబ్రహ్మణః
 కరగ్రహవిచక్షణో జయతి లక్ష్మణోఽయం మునిః || 38 ||

కణాదపరిపాటిభిః కపిలకల్పనానాటకైః
 కుమారిలకుభాషితైర్గురునిబంధనగ్రంథిభిః |

తథాగతకథాశతైస్తదనుసారిజల్పైరపి

ప్రతారితమిదం జగత్ ప్రగుణితం యతీంద్రోక్తిభిః || 39 ||

కథాకలహకౌతుకగ్రహగృహీతకౌతస్కుత -

ప్రథాజలధిసంప్లవగ్రసనకుంభసంభూతయః |

జయంతి సుధియో యతిక్షితిభృదంతికోపాసనా -

ప్రభావపరిపక్తిమప్రమితిభారతీసంపదః || 40 ||

యతీశ్వరసరస్వతీసురభితాశయానాం సతాం

వహామి చరణాంబుజం ప్రణతిశాలినా మౌళినా |

తదన్యమతదుర్మదజ్వలితచేతసాం వాదినాం

శిరస్సు నిహితం మయా పదమదక్షిణం లక్ష్మతాం || 41 ||

భజస్వ యతిభూపతేరనిదమాదిదుర్వాసనా -

కదధ్వపరివర్తనశ్రమనివర్తనీం వర్తనీం |

లభస్వ హృదయ స్వయం రథపదాయుధానుగ్రహ -

ద్రుతప్రహృతినిస్తుటద్ధురితదుర్వృతిం నిర్వృతిం || 42 ||

కుమతివిహితగ్రంథగ్రంథిప్రభూతమతాంతర -

గ్రహిళమనసః పశ్యంత్యల్పాం యతీశ్వరభారతీం |

వికటమురభిద్వక్షఃపీఠీపరిష్కరణోచితః

కులగిరితులారోహే భావీ కియానివ కౌస్తుభః || 43 ||

స్థవిరనిగమస్తోమస్థేయాం యతీశ్వరభారతీం

కుమతిఫణితిక్షోభక్షీబాః క్షిపంతు భజంతు వా |

రసపరిమళశ్లాఘాఘోషస్ఫుటత్పుటభేదనం

లవణవణిజః కర్పూర్పాఠం కిమిత్యభిమన్వతే || 44 ||

వహతి మహిళామాద్యో వేధాస్త్రయీముఖరైర్ముఖైః

వరతనుతయా వామో భాగః శివస్య వివర్తతే |

తదపి పరమం తత్త్వం గోపీజనస్య వశంవదం
మదనకదనైర్న క్లిశ్యంతే యతీశ్వరసంశ్రయాః || 45 ||

నిగమపథికచ్ఛాయాశాఖీ నిరాశమహానిధిః
మహితవివిధచ్ఛాత్రశ్రేణీమనోరథసారథిః |
త్రిభువనతమఃప్రత్యూషోఽయం త్రివిద్యశిఖామణిః
ప్రథయతి యతిక్షాభృత్ పారావరీమవిపర్యయాం || 46 ||

జడమతిముఢాదంతాదంతివ్యథౌషధసిద్ధయః
ప్రమితినిధయః ప్రజ్ఞాశాలిప్రపాలనయష్టయః |
శ్రుతిసురభయః శుద్ధానందాభివర్షుకవారిదాః
యమగతికథావిచ్ఛేదిన్యో యతీశ్వరసూక్తయః || 47 ||

ప్రతికలమిహ ప్రత్యక్షత్త్వావలోకనదీపికాః
యతిపరిబృధగ్రంథాశ్చింతాం నిరంతరయంతి నః |
అకలుషపరజ్ఞానౌత్సుక్యక్షుధాతురదుర్దశా -
పరిణతఫలప్రత్యాసీదత్ఫలేగ్రహిసుగ్రహాః || 48 ||

ముకుందాంఘ్రిశ్రద్ధాకుముదవనచంద్రాతపనిభాః
ముముక్షామక్షోభ్యాం దదతి మునిబృందారకగిరః |
స్వసిద్ధాంతధ్వాంతస్థిరకుతుకదుర్వాదిపరిషద్ -
దివాభీతప్రేక్షాదినకరసముత్థానపరుషాః || 49 ||

నిరాబాధా బోధాయనఫణితినిష్కందసుభగాః
విశుద్ధోపన్యాసవ్యతిభిదురశారీరకనయాః |
అకుంఠైః కల్పంతే యతిపతినిబంధా నిజముఖైః
అనిద్రాణప్రజ్ఞారసధమనివేధాయ సుధియాం || 50 ||

వికల్పాటోపేన శ్రుతిపథమశేషం విఘటయన్
 యదృచ్ఛానిర్దిష్టే యతినృపతిశబ్దే విరమతి |
 వితండాహంకుర్వత్ప్రతికథకవేతండపుతనా -
 వియాతవ్యాపారవ్యతిమథనసంరంభకలహః || 51 ||

ప్రతిష్ఠా తర్కాణాం ప్రతిపదమృచాం ధామ యజుషాం
 పరిష్కారః సామ్నాం పరిపణమథర్వాంగిరసయోః |
 ప్రదీపస్తత్త్వానాం ప్రతికృతిరసౌ తాపసగిరాం
 ప్రసత్తిం సంవిత్తేః ప్రదిశతి యతీశానఫణితిః || 52 ||

హతావద్యే హృద్యే హరిచరణపంకేరుహాయుగే
 నిబద్ధుంత్యైకాంత్యం కిమపి యతిభూభృత్యణితయః |
 శునాసీరస్కందద్రుహిణహరహేరంబహుతభుక్ -
 ప్రభేశాదిక్షుద్రప్రణతిపరిహరప్రతిభువః || 53 ||

యథాభూతస్వార్థా యతినృపతిసూక్తిర్విజయతే
 సుధాసందోహాబ్ధిః సుచరితవిపక్తిః శ్రుతిమతాం |
 కథాదృప్యత్యౌతస్కృతకలహకోలాహలహత -
 త్రివేదీనిర్వేదప్రశమనవినోదప్రణయినీ || 54 ||

శ్రుతిశ్రేణీచూడాపదబహుమతే లక్ష్మణమతే
 స్వప్రక్షస్థాన్ దోషాన్ వితథమతిరారోపయతి యః |
 స్వహస్తేనోత్కిష్టైః స ఖలు నిజగాత్రేషు బహుళం
 గళద్భిర్జంబాలైర్గగనతలమాలింపతి జడః || 55 ||

నిరాలోకే లోకే నిరుపథిపరస్నేహభరితః
 యతిక్ష్యాభృద్ధీపో యది న కిల జాజ్వల్యత ఇహ |
 అహంకారధ్వాంతం విజహతి కథంకారమనఘాః
 కుతర్కవ్యాళోఘం కుమతిమతపాతాళకుహరం || 56 ||

యతిక్ష్మాభృద్భృష్టం మతమిహ నవీనం తదపి కిం
 తతః ప్రాగేవాన్యద్వద తదపి కిం వర్ణనికషే ।
 నిశామ్యంతాం యద్వా నిజమతతిరస్కారవిగమాత్
 నిరాతంకాష్టంకద్రమిడకుహదేవప్రభృతయః ॥ 57 ॥

సుధాసారం శ్రీమద్యతివరభువః శ్రోత్రకుహరే
 నిషించంతి న్యంచన్నిగమగరిమాణః ఫణితయః ।
 యదాస్వాదాభ్యాసప్రచయమహిమోల్లాసితథియాం
 సదాఽఽస్వాద్యం కాలే తదమృతమనంతం సుమనసాం ॥ 58 ॥

యతిక్షోణీభర్తుర్యదిదమనిదంభోగజనతా -
 శిరఃశ్రేణీజుష్టం తదిహ దృఢబంధం ప్రభవతి ।
 అవిద్యారణ్యానీకుహరవిహరన్మామకమనః -
 ప్రమాద్యన్మాతంగప్రథమనిగళం పాదయుగళం ॥ 59 ॥

సవిత్తీ ముక్తానాం సకలజగదేనఃప్రశమనీ
 గరీయోభిస్తీర్ణైరుపచితరసా యామునముఖైః ।
 నిరుచ్ఛేదా నిమ్నేతరమపి సమాప్లావయతి మాం
 యదృచ్ఛావిక్షేపాద్యతిపతిదయాదివ్యతటినీ ॥ 60 ॥

చింతాశేషదుర్ధదంతురవచఃకంఠాశతగ్రంథిలాః
 సిద్ధాంతా న సమింధతే యతిపతిగ్రంథానుసంధాయని ।
 ముక్తాశుక్తివిశుద్ధసిద్ధతటినీచూడాలచూడాపదః
 కిం కుల్యాం కలయేత ఖండపరశుర్మండూకమంజూషికాం ॥ 61 ॥

వందే తం యమినాం ధురంధరమహం మానాంధకారద్రుహం
 పంథానం పరిపంథినాం నిజదృశా రుంథానమింథానయా ।
 దత్తం యేన దయాసుధాంబునిధినా పీత్వా విశుద్ధం పయః
 కాలే నః కరిశైలకృష్ణజలదః కాంక్షాధికం వర్షతి ॥ 62 ॥

కాషాయేణ గృహీతపీతవసనా దండైస్త్రిభిర్మండితా
 సా మూర్తిర్మూర్తనస్య జయతి త్రయ్యంతసంరక్షిణీ |
 యత్యఖ్యాపితతీర్థవర్ధితథియామభ్యస్యతాం యద్గుణాన్
 ఆ సింధోరనిదంప్రదేశనియతా కీర్తిః ప్రజాగర్తి నః || 63 ||

లిప్సే లక్ష్మణయోగినః పదయుగం రథ్యాపరాగచ్ఛటా -
 రక్షారోపణధన్యసూరిపరిషత్సీమంతసీమాంతికం |
 భిక్షాపర్యటనక్షణేషు బిభరాంచక్రే గళత్కిల్బిషా
 యద్విన్యాసమిషేణ పత్రమకరీముద్రాం సముద్రాంబరా || 64 ||

నానాతంత్రవిలోభితేన మనసా నిర్ణీతదుర్నీతిభిః
 కష్టం కుత్సితదృష్టిభిర్యతిపతేరాదేశవైదేశికైః |
 వ్యాసో హాసపదీకృతః పరిహృతః ప్రాచేతసశ్చేతసః
 క్షప్తః కేళిశుకః శుకః స చ ముధాబాధాయ బోధాయనః || 65 ||

అర్థ్యా తిష్ఠతి మామికా మతిరసావాజన్మరాజన్వతీ
 పత్యా సంయమినామనేన జగతామత్యాహితచ్ఛేదినా |
 యత్సారస్వతదుర్గసాగరసుధాసిద్ధౌషధాస్వాదినాం
 ప్రస్వాపాయ న బోభవీతి భగవన్మాయామహాయామినీ || 66 ||

శుద్ధాదేశవశంవదీకృతయతిక్షోణీశవాణీశతా -
 ప్రత్యాదిష్టబహిర్గతిః శ్రుతిశిరఃప్రాసాదమాసీదతి |
 దుగ్ధోదన్వదపత్యసన్నిధిసదాసామోదదామోదర -
 శ్లక్షాలోకనదౌర్లలిత్యలలితోన్మేషా మనీషా మమ || 67 ||

ఆస్తాం నామ యతీంద్రపద్ధతిజషామాజానశుద్ధా మతిః
 తచ్ఛాప్త్యాజవిదగ్ధముగ్ధమధురం సారస్వతం శాశ్వతం |

కో వా చక్షురుదంచయేదపి పురః సాటోపతర్కచ్ఛటా -
 శస్త్రాశస్త్రీవిహారసంభృతరణాస్వాదేషు వాదేషు నః || 68 ||

పర్యాప్తం పర్యచైషం కణచరణకథామాక్షపాదం శిశిక్షే
 మీమాంసామాంసలాత్మా సమజనిషి ముహుః సాంఖ్యయోగౌ సమాఖ్యం |
 ఇత్థం తైస్తైర్యతీంద్రత్తుటితబహుమృషాతంత్రకాంతారపాంధైః
 అంతర్మోహక్షపాంధైరహహ కిమిహ నశ్చింతనీయం తనీయః || 69 ||

గాథా తాథాగతానాం గళతి గమనికా కాపిలీ క్వాఽపి లీనా
 క్షీణా కాణాదవాణీ ద్రుహిణహరగిరః సౌరభం నారభంతే |
 క్షామా కౌమారిలోక్తిర్జగతి గురుమతం గౌరవాద్ధూరవాంతం
 కా శంకా శంకరాదేర్భజతి యతిపతౌ భద్రవేదీం త్రివేదీం || 70 ||

విష్వగ్వాప్సిన్యగాధే యతినృపతియశః -
 సంపదేకార్ణవేఽస్మిన్
 శ్రద్ధాశుద్ధావగాహైః శుభమతిభిరసౌ
 వేంకటేశోఽభిషిక్తః |
 ప్రజ్ఞాదౌర్జన్యగర్జత్ప్రతికథకవచ -
 స్థూలవాతూలవృత్త్యా
 సప్తత్యా సారవత్యా సమతనుత సతాం
 ప్రీతిమేతాం సమేతాం || 71 ||

ఆశామతంగజగణానవిషహ్యవేగాన్
 పాదే యతిక్షితిభృతః ప్రసభం నిరుంధన్ |
 కార్యః కథాహవకుతూహలిభిః పరేషాం
 కర్ణే స ఏష కవితార్కికసింహనాదః || 72 ||

ఉపశమితకుదృష్టివిప్లవనాం
 ఉపనిషదాముపచారదీపికేయం |

కబళితభగవద్విభూతియుగ్మాం
దిశతు మతిం యతిరాజసప్తతిర్నః || 73 ||

కరతలామలకీకృతసత్పథాః
శ్రుతివతంసితసూన్యతసూక్తయః |
దివసతారకయంతి సమత్సరాన్
యతిపురందరసప్తతిసాదరాః || 74 ||

|| ఇతి శ్రీ యతిరాజసప్తతిః సమాప్తా ||
కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీ సుదర్శనాష్టకం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

ప్రతిభటశ్రేణిభీషణ

జనిభయస్థానతారణ

నిఖిలదుష్కర్మకర్షణ

జయ జయ శ్రీసుదర్శన

వరగుణస్తోమభూషణ

జగదవస్థానకారణ ।

నిగమసద్ధర్మదర్శన

జయ జయ శ్రీసుదర్శన ॥ 1 ॥

శుభజగద్రూపమండన

శతమఖబ్రహ్మావందిత

ప్రథితవిద్వత్సపక్షిత

జయ జయ శ్రీసుదర్శన

సురగణత్రాసఖండన

శతపథబ్రహ్మానందిత ।

భజదహిర్బుద్ధ్యలక్షిత

జయ జయ శ్రీసుదర్శన ॥ 2 ॥

స్ఫుటతటిజ్జాలపింజర

పరిగతప్రత్నవిగ్రహ

ప్రహరణగ్రామమండిత

జయ జయ శ్రీసుదర్శన

పృథుతరజ్జ్వాలపంజర

పటుతరప్రజ్ఞదుర్తహ ।

పరిజనత్రాణపండిత

జయ జయ శ్రీసుదర్శన ॥ 3 ॥

నిజపదప్రీతసద్గణ

నిగమనిర్వ్యాధవైభవ

హరిహయద్వేషిదారణ

జయ జయ శ్రీసుదర్శన

నిరుపధిస్సీతషడ్గుణ

నిజపరవ్రాహ్మవైభవ ।

హరపురప్రోషకారణ

జయ జయ శ్రీసుదర్శన ॥ 4 ॥

దనుజవిస్తారకర్తన
 దనుజవిద్యానికర్తన
 అమరదృష్టస్వవిక్రమ
 జయ జయ శ్రీసుదర్శన

జనితమిస్త్రావికర్తన
 భజదవిద్యానివర్తన |
 సమరజష్టభ్రమిక్రమ
 జయ జయ శ్రీసుదర్శన || 5 ||

ప్రతిముఖాలీఢబంధుర
 వికటమాయాబహిష్కృత
 స్థిరమహాయంత్రతంత్రిత
 జయ జయ శ్రీసుదర్శన

పృథుమహాహేతిదంతుర
 వివిధమాలాపరిష్కృత |
 దృఢదయాతంత్రయంత్రిత
 జయ జయ శ్రీసుదర్శన || 6 ||

మహితసంపత్సదక్షర
 షడరచక్రప్రతిష్ఠిత
 వివిధసంకల్పకల్పక
 జయ జయ శ్రీసుదర్శన

విహితసంపత్షడక్షర
 సకలతత్త్వప్రతిష్ఠిత |
 విబుధసంకల్పకల్పక
 జయ జయ శ్రీసుదర్శన || 7 ||

భువననేత్రత్రయీమయ
 నిరవధిస్వాదుచిన్మయ
 అమితవిశ్వక్రీయామయ
 జయ జయ శ్రీసుదర్శన

సవనతేజస్త్రయీమయ
 నిఖిలశక్తే జగన్మయ |
 శమితవిష్వగ్భయామయ
 జయ జయ శ్రీసుదర్శన || 8 ||

ద్విచతుష్కమిదం ప్రభూతసారం పఠతాం వేంకటనాయకప్రణీతం |
 విషమేఽపి మనోరథః ప్రథావన్ న విహన్యేత రథాంగధుర్యగుప్తః || 9 ||

|| ఇతి శ్రీ సుదర్శనాష్టకం సమాప్తం ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమద్వేదాంతదేశిక దినచర్యా ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

శ్రీమల్లక్షణ యోగీంద్ర సిద్ధాంత విజయధ్వజం ।

విశ్వామిత్ర కులోద్భూతం వరదార్యమహం భజే ॥

కాంచీపురీ యస్య హి జన్మభూమిః

విహారభూర్వేంకటభూధరేంద్రః ।

వాసస్థలీ రంగపురీ తమీడ్యం

శ్రీవేంకటేశం గురుమాశ్రయామః ॥ 1 ॥

సంభావనా యస్య హి కాలకూటః

సభా భుజంగీ కుణపం తరుణ్యః ।

స్వాద్రౌరవం రాజగృహం స జీయాత్

చిరం గురుర్వేంకటనాథనామా ॥ 2 ॥

యః ప్రాతరభ్యేత్య హరిం శుచీని

ద్రవ్యాణ్యుపాదాయ శుచిః కృతేజ్యః ।

స్వాధ్యాయయుక్తో నిశి యోగరూపాం

నిద్రాం సమారోహతి తం నతాస్మ్యః ॥ 3 ॥

యామే తురీయే యతవార్గజన్యాః

విహాయ శయ్యాం విహితాంఘ్రి శుద్ధిః ।

యోఽత్యాదరేణాఽఽస్థితయోగశేషః

తం వేంకటేశం గురుమాశ్రయామః ॥ 4 ॥

తతోఽనుసంధాయ తతిం గురూణాం
 తం చాపి దేవం రమణం రమాయాః |
 తత్కాలయోగ్యాని తథావిధాని
 హృద్యాని పద్యాని పఠంతమీడే || 5 ||

ఉత్థాయ గేహాదుపగమ్య రమ్యాం
 కవేరకన్యాం కలితాంఘ్రిశుద్ధిః |
 తతో విశోధ్యాఽప్సు నిమజ్జ్య శుభ్రం
 వస్త్రం వసానం తమహం స్మరామి || 6 ||

ధృత్వోర్ధ్వపుండ్రాణి సరోజబీజ -
 మాలామవంధ్యాం సముపాస్య సంధ్యాం |
 సావిత్రమీశం సవితృస్త్యధర్చా
 స్తువంతమేకాగ్రథియా స్తువే తం || 7 ||

తతస్స పౌర్వాహ్నికనిత్యకర్మ
 నిర్వర్త్య నిత్యేష్టనివృత్తిమార్గః |
 శ్రీరంగధామోపసమేత్య సేవా -
 క్రమేణ రంగేశ్వరపాదమూలం || 8 ||

ప్రాబోధికీభిః ప్రతిబోధ్య గీర్భిః
 ప్రసాద్య తద్గద్యముఖైః ప్రబంధైః |
 ఆశాస్య తన్మంగళమాప్తవాక్యైః
 ఆపాదచూడం కలయంతమీడే || 9 ||

తీర్థప్రసాదాదికమత్ర లభ్యా
 విజ్ఞాప్య దేవాయ తతో విసృష్టః |
 శనైరుపేత్యాఽఽశ్రమకల్పమాత్మ -
 గృహం సుఖాసీనమహం స్మరామి || 10 ||

వ్యాఖ్యానశాలాముపగమ్య చాథ
 శిష్యాననన్యాన్ శ్రవణాభిముఖ్యాన్ |
 సంగ్రాహాయంతం సకలాని తంత్రాణి
 అతందితం తం గురుమాశ్రయేఽహం || 11 ||

తాస్సంస్కృతద్రామిడదివ్యసూక్తిః
 ప్రసన్నగంభీరతయా ప్రసిద్ధాః |
 తత్తద్రుచిభ్యస్తనయావిశేషం
 ప్రణౌమి దాంతం ప్రతిపాదయంతం || 12 ||

శిష్యైరుపాదానపరైరనన్వైః
 సమర్పితం భక్తిపురస్కరం యత్ |
 తేనైవ శుద్ధేన యథోదితేన
 తుష్యంతమీడే తుషతుల్యరుక్మం || 13 ||

ఇత్థం పల్యపాదాయ చ శాస్త్రశిక్షాం
 తాం చాప్యపాదానపదే నివేశ్య |
 మాధ్యాహ్నికం కర్మ సమాప్య పశ్చాత్
 వందే యజంతం వరదం సదారం || 14 ||

అతస్కరగ్రాహ్యపవిత్రపాత్రైః
 అనిందియోన్మాదకర్ణైర్హవిర్భిః |
 ఆరాధ్య దేవం కమలాసహాయం
 ఆరాధయే తం విహితానుయాగం || 15 ||

యామే చతుర్థే నిహతారివర్గం
 ప్రబంధనిర్మాణవిలోకనాద్యైః |
 తథా పురాణాద్యవలోకనైశ్చ
 కాలం క్షిపంతం కలయే గురుం తం || 16 ||

సాయంతనం కర్మ సమాప్య పశ్చాత్
 సమేత్య చ శ్రీవరదాహ్వాయస్య |
 సహంతరంగైః కులదైవతస్య
 సమీపమారాత్ ప్రణతం స్మరామి || 17 ||

ఆశాస్య తన్మంగళమచ్యుతస్య
 తత్తత్ప్రబంధైశ్చ తదీయపంక్తిం |
 స్తుత్వైకతానం ప్రతిగృహ్య తీర్థ -
 ప్రసాదమేనం కృతకృత్యమీడే || 18 ||

అథాంతరంగైరుపదేవగేహం
 అధ్యాస్య పీఠం సరసైర్వచోభిః |
 తేషాం సుసూక్ష్మార్థవిశేషశిక్షాం
 కుర్వాణమీడీమహి వేంకటేశం || 19 ||

శిష్యాననుజ్ఞాప్య సుసూక్ష్మబుద్ధీన్
 కృతప్రణామాన్ కృపయా గృహేభ్యః |
 అధ్యాస్య శుద్ధం శయనీయమత్ర
 యోగాయ సన్నద్ధమహం స్మరామి || 20 ||

హృత్పుండరీకే వరదం సదారం
 నివేశ్య తత్పాదసరోజయుగ్మే |
 ఆబద్ధచిత్తం సుసుఖం శయానం
 ఆరాధయే దేశికమస్మదీయం || 21 ||

యోగస్వరూపామనుభూయ నిద్రాం
 యామే తురీయే ప్రతిబుధ్య భూయః |
 స్వస్వామిభావాకలనాత్మయోగం
 భజే భజంతం గురువేంకటేశం || 22 ||

ఇత్యేవమేతామిహ సర్వతంత్ర
స్వతంత్రవేదాంతగురూత్తమస్య |
నిత్యాభిజప్యం శుభనిత్యచర్యం
జపంతి యే తే దురితం తరంతి || 23 ||

|| ఇతి శ్రీమద్వేదాంతదేశిక దినచర్య సమాప్తా ||
కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంతగురవే నమః ||

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీమద్వేదాంతదేశిక ప్రార్థనాష్టకం ॥

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధతాం సదా హృది ॥
శ్రీమల్లక్ష్మణ యోగీంద్ర సిద్ధాంత విజయధ్వజం ।
విశ్వామిత్ర కులోద్భూతం వరదార్యమహం భజే ॥

త్రయీచూడాగురో స్వామిన్ కృపాంభోరాశినా త్వయా ।
విజ్ఞాపనం మామకీనం శ్రోతవ్యం శ్రితవత్సల ॥ 1 ॥

త్రయ్యంతార్య భవత్పాద పంకేరుహజషాం సతాం ।
స్వయం మయి సదా భూయాదనుగ్రహపరంపరా ॥ 2 ॥

శ్రీసంయమీంద్ర సిద్ధాంత నిధిరక్షకదీక్షిత ।
నియతం కురు దాసం మాం సర్వతంత్రస్వతంత్ర తే ॥ 3 ॥

జ్ఞానభక్త్యాది సత్సంపత్ ప్రదాయిన్యాఽనుకంపయా ।
స్యాదసావితీ వీక్షస్వ వేదాంతాచార్యవర్య మాం ॥ 4 ॥

శ్రీ వేంకటేశఘంటాత్మన్ యతీంద్రశరజిత్ప్రియ ।
రహస్యత్రయసారోక్తనిష్ఠాం శ్రేష్ఠాం ప్రయచ్ఛ మే ॥ 5 ॥

త్వత్కృతిష్వాగమాంతార్య సమ్యక్కృతపరిశ్రమైః ।
నిత్యయోగో మహాభాగైః త్వదేకాంతిభిరస్తు నః ॥ 6 ॥

కదాపి క్వాపి కేనాపి కవితార్కికసింహ మాం ।
శ్రీకాంతతత్పరాచార్యేష్వప్రసక్తాగసం కురు ॥ 7 ॥

శ్రీమద్వేంకటనాథార్య త్వదీయచరణద్వయం ।
భవత్స్వత్ర పరత్రాపి మదీయం శరణం సదా ॥ 8 ॥

సాదరం వ్యాహరన్నేతత్ ప్రత్యహం ప్రార్థనాష్టకం ।
వేదాంతాచార్యపాదాబ్జ భక్తిరత్నాకరో భవేత్ ॥ 9 ॥

జయతి శ్రుతిచూడార్యః శ్రీమానద్భుతచంద్రమాః ।
సకలా యత్ర హి కలాః నిర్మలా నిత్యపుష్కలాః ॥ 10 ॥

॥ ఇతి శ్రీమద్వేదాంతదేశిక ప్రార్థనాష్టకం సమాప్తం ॥

కవితార్కికసింహాయ కల్యాణగుణశాలినే ।
శ్రీమతే వేంకటేశాయ వేదాంతగురవే నమః ॥

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీదేశికమంగళం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధతాం సదా హృది ॥

శ్రీమల్లక్ష్మణయోగీంద్రసిద్ధాంతవిజయధ్వజం ।

విశ్వామిత్రకులోద్భూతం వరదార్యమహం భజే ॥

సర్వతంత్రస్వతంత్రాయ సింహాయ కవివాదినాం ।

వేదాంతాచార్యవర్యాయ వేంకటేశాయ మంగళం ॥ 1 ॥

నభస్యమాసి శ్రోణాయాం అవతీర్ణాయ సూరయే ।

విశ్వామిత్రాన్వయాయాస్తు వేంకటేశాయ మంగళం ॥ 2 ॥

పితా యస్యానంతసూరిః పుండరీకాక్షయజ్ఞనః ।

పౌత్రో యస్తనయస్తోతారంబాయాస్తుస్య మంగళం ॥ 3 ॥

వేంకటేశావతారోఽయం తద్ధుంటాంశోఽథవా భవేత్ ।

యతీంద్రాంశోఽథవేత్యేవం వితర్యాయాస్తు మంగళం ॥ 4 ॥

శ్రీభాష్యకారః పంథానం ఆత్మనా దర్శితం పునః ।

ఉద్ధర్తుమాగతో నూనం ఇత్యుక్తాయాస్తు మంగళం ॥ 5 ॥

యో బాల్యే వరదార్యస్య ప్రాచార్యస్య పరాం దయాం ।

అవాప్య వృద్ధిం గమితః తస్మై యోగ్యాయ మంగళం ॥ 6 ॥

రామానుజార్యాదాత్రేయాత్ మాతులాత్ సకలాః కలాః ।

అవాప వింశత్యబ్దే యః తస్మై ప్రాజ్ఞాయ మంగళం ॥ 7 ॥

శ్రుతప్రకాశికా భూమౌ యేనాదౌ పరిరక్షితా |
ప్రవర్తితా చ పాత్రేషు తస్మై శ్రేష్ఠాయ మంగళం || 8 ||

సాంస్కృతీభిర్ద్రామిడీభిః బహ్వీభిః కృతిభిర్జనాన్ |
యస్సముజ్జీవయామాస తస్మై సేవ్యాయ మంగళం || 9 ||

యః ఖ్యాతిలాభపూజాసు విముఖో వైష్ణవే జనే |
క్రయణీయదశాం ప్రాప్తః తస్మై భవ్యాయ మంగళం || 10 ||

యస్మాదేవ మయా సర్వం శాస్త్రమగ్రాహి నాన్యతః |
తస్మై వేంకటనాథాయ మమ నాథాయ మంగళం || 11 ||

పిత్రే బ్రహ్మోపదేష్టే మే గురవే దైవతాయ చ |
ప్రాప్యాయ ప్రాపకాయాస్తు వేంకటేశాయ మంగళం || 12 ||

యః కృతం వరదార్యేణ వేదాంతాచార్యమంగళం |
ఆశాస్తేఽనుదినం సోఽపి భవేన్మంగళభాజనం || 13 ||

సప్తతి రత్న మాలికా

భాద్రపదమాసగతవిష్ణువిమలర్షే
వేంకటమహీధ్రపతితీర్థదినభూతే |
ప్రాదురభవజ్జగతి దైత్యరిపుఘంటా
హంత కవితార్కికమృగేంద్రగురుమూర్త్యా ||

సశంఖచక్రలాంఛనః సదూర్ధ్వపుండ్రమండితః
సకంఠలగ్నసత్తులస్యనర్హపద్మమాలికః |
సితాంతరీయసూత్రరీయ యజ్ఞసూత్రశోభితః
మమావిరస్తు మానసే గురుః స వేంకటేశ్వరః ||

అనంతసూరిసూనవేఽభినంద్యమానవైభవాద్
 దిగంతవాదిహంసజైత్రకాలమేఘదేశికాత్ |
 ఉపాత్తసర్వశాసనాయ హంత వర్షవింశతౌ
 పునఃపునర్నమస్మియాఽస్తు వేంకటేశసూరయే ||

కవితార్కికకలభవ్రజకబలీకృతిసింహం
 కమలాపతికరుణారసపరివర్ధితబోధం |
 యతినాయకపదపంకజయుగలీపరతంత్రం
 భజ మానస బుధవేంకటపతిదేశికమనిశం ||

కలయే సతతం కరుణాజలధిం కరుణావిషయం కమలాధిపతేః |
 కలివైరిశరారివచోరసికం కవితార్కికకేసరిసూరిగురుం ||

గురౌ వాదిహంసాంబుదాచార్యశిష్యే
 జనా భక్తిహీనా యతీంద్రాప్రియాః స్యుః |
 యతీంద్రాప్రియా విష్ణుకారుణ్యదూరాః
 కుతో ముక్తివార్తా హి తాదృగ్విధానాం ||

వేదే సంజాతభేదే మునిజనవచనే ప్రాప్తనిత్యావమానే
 సంకీర్ణే సర్వవర్ణే సతి తదనుగుణే నిష్ప్రమాణే పురాణే |
 మాయావాదే సమోదే కలికలుషవశాచ్ఛాన్యవాదేఽవివాదే
 ధర్మత్రాణాయ యోఽభూత్ స జయతి భగవాన్ విష్ణుఘంటావతారః ||

|| ఇతి శ్రీదేశికమంగళం సమాప్తం ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||

వాదిద్విపశిరోభంగపంచాననపరాక్రమః |
 శ్రీమాన్ వేంకటనాథార్యః చిరం విజయతాం భువి ||